

పాఠకులకు  
నూతన సంవత్సర, సంక్రాంతి  
మేభాకాంక్షలు

# కార్మికలోకం


జనవరి 2011

మాసపత్రిక

వెల: రూ.5

ధర్మా చౌక్ రణరంగం

అసెంబ్లీ చదరంగం





# అంధుల జ్ఞాననేత్రం బ్రెయిలి



“గుడ్డివాడు మరో గుడ్డివాడికి దారి చూపలేడు” అనేది ఒక సామెత. కాని అది నిజం కాదని రుజువు చేసాడు ఫ్రాన్స్ దేశానికి చెందిన లూయీస్ బ్రెయిలి. కూపవరే అనే గ్రామంలో బ్రెయిలి పుట్టిపెరిగిన ఇంటిని ఆయన స్మారక మ్యూజియంగా మార్చారు. ఆ ఇంటిగోడల మీద ఉన్న ఒక శిలాఫలకం ఇలా చెప్తుంది. “ఈ ఇంటిలో 4, జనవరి 1809 నాడు లూయీస్ బ్రెయిలి జన్మించాడు. ఉబ్బెత్తుగా ఉండే చుక్కలతో అంధులు చదివే పద్ధతిని ఆయన కనిపెట్టాడు. చూడలేనివారందరికీ జ్ఞానప్రపంచపు ద్వారాలను ఆయన తెరిచాడు.”

లూయీస్ బ్రెయిలి తండ్రి సైమన్ రెనె. ఆయన చేతివృత్తి నిపుణుడు. తల్లిపేరు మోనిక్యు. బ్రెయిలి మూడవ ఏట తన తండ్రి వర్క్ షాప్ లో ఆడుకుంటూ ఉలిలాంటి సాధనంతో తండ్రిని అనుకరించి పనిచేద్దామని ప్రయత్నించి కంటికి దెబ్బతగిలించుకున్నాడు. దానిఫలితంగా కొద్ది కాలంలోనే పూర్తిగా అంధుడయ్యాడు. ఆ రోజులలో అంధుల జీవితాలు దారుణంగా ఉండేవి. రోడ్డుప్రక్క యాచకులుగాను లేదా వేషగాళ్ళుగాను జీవించేవారు. ధనికుల కుటుంబాలకు మాత్రమే ప్రత్యేకమయిన విద్య, ఉపాధి అవకాశాలు అందుబాటులో వుండేవి. కాని తల్లిదండ్రుల ప్రోత్సాహం, ఆ పూర్తి చర్చిఫాదర్ అబ్బీ ఫాలే సహకారంతో లూయీస్ బ్రెయిలి సాధరణ బాలుడిలాగానే అన్ని నేర్పుకోసాగాడు. ఏడు సంవత్సరాలు వచ్చాక సూల్ లో చేరిన బ్రెయిలి ఉత్తమ విద్యార్థిగా నిలిచి తన తెలివితేటలతో అందరిని ఆకర్షించాడు. ఈ పిల్లవాడి సామర్థ్యాన్ని గ్రహించిన ఆ చర్చి ఫాదర్ లూయీస్ బ్రెయిలిని పారిస్ లో వున్న అంధుల విద్యాసంస్థ “రాయల్ ఇన్ స్టిట్యూట్ ఆఫ్ బ్లైండ్ యూత్” కు పంపడానికి స్కాలర్ షిప్ తో సహా అన్ని ఏర్పాట్లు చేసాడు. ఆ విధంగా బ్రెయిలి 1819లో ఆ విద్యాసంస్థలో చేరాడు.

ఆ సంస్థలోని విద్యార్థులకు గ్రామర్, జాగ్రఫీ, హిస్టరీ, లెక్కలు, సైన్స్ వంటి సబ్జెక్టులతో పాటు మ్యూజిక్ మరియు జీవనోపాధికోసం ఒక వృత్తి నేర్పించేవారు. ఈ విధమైన సౌకర్యం వేరే ఎక్కడా వుండేది కాదు. లూయీస్ బ్రెయిలి ఆ సంస్థలోని విద్యార్థులందరిలోను ఉత్తముడిగా నిలిచాడు. మ్యూజిక్ లో నైపుణ్యం సంపాదించి చర్చిలలో మ్యూజిషియన్ గా పనిచేస్తూ వేతనం పొందసాగాడు. అయితే ఆ సంస్థలోని విద్యాబోధన ఎక్కువగా చెప్పిన పాఠాలను విని మళ్ళీ వ్రాయడం ప్రధానంగా ఉండేది. చదవడంకోసం ఉన్న పుస్తకాలలో ఉబ్బెత్తుగా ఉండే అక్షరాలను వేళ్ళతో తడిమి చదవాల్సి వచ్చేది. ఆ పుస్తకాలు కూడా చాలా పెద్ద సైజులో వుండి విద్యార్థులకు అసౌకర్యంగా ఉండేవి. అయితే ఆ రోజులలో అంతకన్నా వేరే మార్గం లేకుండేది. ఆ సమయంలో ఆ విద్యాసంస్థకు కొత్త డైరెక్టరుగా వచ్చిన డా॥పిగ్నిర్ విద్యార్థుల అభివృద్ధి కోసం విశేషంగా కృషి చేసాడు. వారికి ప్రకృతిని పరిచయం చేసే నిమిత్తం పార్కులు, జూ మరియు మ్యూజియం తీసుకుపోవడం బోధనలో భాగంగా చేసాడు. అంతేకాకుండా విద్యార్థులు చదువుకునే పుస్తకాలను కనిపెట్టిన ‘వాలెంటెన్ హెయిలి’ని తన సంస్థకు ఆహ్వానించి ఘనంగా సన్మానించాడు. ఆ సంఘటన లూయీస్ బ్రెయిలి మీద తీవ్ర ప్రభావాన్ని చూపించింది. తాను కూడా తనలాంటి వారికోసం ఒక అక్షరమాలను రూపొందించాలనే సంకల్పం అతనిలో కలిగేందుకు ప్రేరణనిచ్చింది. బ్రెయిలి లిపి ఆవిష్కరణ: ఆరోజుల్లో సైనికులు అంధకారంలో కూడా ఒకరికొకరు సమాచారం అందించుకునేటందుకు చార్లెస్ బార్బియర్ అనే ఒక సైనికాధికారి ఒక సంకేత భాషను తయారుచేసాడు. దాన్ని ఆయన ‘రాత్రి రాత’ అని పిలిచేవాడు. దానిలో ఉబ్బెత్తుగా ఉండే

కొన్ని చుక్కలు, గీతలు ఉండేవి. సైనికులు తమ చేతివేళ్ళతో చీకట్లో కూడా వాటిని తడమడం ద్వారా రహస్య సమాచారాన్ని అర్థం చేసుకునేవారు. తరువాత కాలంలో ఆ సైనికాధికారి ఆ భాషకు మరిన్ని మార్పులు చేసి ‘సోనోగ్రఫి’ అనే పేరుపెట్టాడు. అది అంధులకు కూడా ఉపయోగపడాలనే ఉద్దేశ్యంతో దాన్ని బ్రెయిలి చదువుతున్న విద్యాసంస్థ డైరెక్టర్ డా॥పిగ్నిర్ కు అందజేసాడు. ఆ విద్యార్థులందరు ఎంతో ఆసక్తితో సోనోగ్రఫిని స్వీకరించినప్పటికీ దానిలో ఉన్న లోపాలవల్ల వాళ్ళకు అది పూర్తిగా ఉపయోగపడలేకపోయింది. అయితే అప్పటికి పదమూడుఏళ్ళున్న లూయీస్ బ్రెయిలి సోనోగ్రఫి నుండి కొత్త భాష కనుగొనడానికి మరింత ప్రేరణ పొందాడు. ఉబ్బెత్తుగా ఉండే చుక్కల ఆధారంగా అంధులకోసం ప్రత్యేకమయిన అక్షరమాల రూపొందించాలనే లక్ష్యంతో అహోరాత్రులు ప్రయోగాలు చేయసాగాడు. మరో రెండు సంవత్సరాలకి తాను ఆశించిన అక్షరమాలని రూపొందించగలిగాడు. ఉబ్బెత్తుగా ఉండే చుక్కలు, చిన్నగీతలతో ఆ భాష ఏర్పడింది. తన ప్రయోగాలను మరింత విస్తృతపరిచి మ్యూజిక్ నేర్పుకోవడానికి కూడా తోడ్పడేలాగా అభివృద్ధి పరిచాడు. ఇరవై సంవత్సరాల లూయీస్ బ్రెయిలి 1829సం॥లో ‘అంధులకోసం చుక్కలసాయంతో అక్షరాలు, మ్యూజిక్, పాటలు రాసేపద్ధతి’ అనే శీర్షికతో ఒక చిన్న పుస్తకాన్ని ప్రచురించాడు. ఆ పద్ధతిని అంధవిద్యార్థులు ఎంతో సంతోషంగా స్వీకరించగా, చూపుగల ఉపాధ్యాయులు, అధికారులు మాత్రం గట్టిగా వ్యతిరేకించారు. బ్రెయిలి రూపొందించిన బోధనాపద్ధతిని గుర్తించిన డా॥పిగ్నిర్ దాని వినియోగాన్ని తన విద్యాసంస్థలో పూర్తిగా ప్రోత్సహించాడు. 1844సం॥నికి కాని ఆ విద్యాసంస్థ బయట కొద్దిమంది తప్ప బ్రెయిలి లిపి ప్రాధాన్యత గుర్తించలేకపోయారు. డా॥పిగ్నిర్ ప్రోత్సాహంతో లూయీస్ బ్రెయిలి అదే విద్యాసంస్థలో ఉపాధ్యాయుడిగా వుంటూ తన తోటి అంధులకు విద్యాబోధన చేయసాగాడు. తాను రూపొందించిన ‘బ్రెయిలి లిపి’ని ఎప్పటికప్పుడు మరింత మెరుగుపరచడంలో కృషి సాగించాడు. ఆ సంస్థలోనే ఒక గదిలో వుంటూ కొద్దిపాటి జీతంతో జీవనాన్ని గడిపాడు. తీరికసమయంలో ఫ్రాన్స్ లోని వివిధ చర్చిలలో మ్యూజిక్ వాయిచేవాడు. ఆ విద్యాసంస్థలో వుండే అనారోగ్యపరిస్థితులు, ఆహారకొరత బ్రెయిలి ఆరోగ్యాన్ని దెబ్బతీసాయి. ఆయనకు క్షయ వ్యాధి సోకింది. ఆ రోజులలో దానికి వైద్యం లేకపోవడం వల్ల 6, జనవరి 1852 నాడు లూయీస్ బ్రెయిలి మరణించాడు. ప్రపంచభాషగా బ్రెయిలి: లూయీస్ బ్రెయిలి మరణించడానికి 8సం॥ల ముందు నుండి క్రమంగా బ్రెయిలి లిపి గుర్తింపు పొందడం ప్రారంభమయింది. ఆయన మరణించిన 2 సం॥లకు 1854లో ఫ్రాన్స్ ప్రభుత్వం అంధులు చదవడానికి రాయడానికి అనువయిన భాషగా బ్రెయిలి లిపిని గుర్తించింది. ఆ తరువాత ఇంగ్లీషు, ఫ్రెంచి, ఇటాలియన్, జర్మని, లాటిన్, స్పానిష్ భాషలు బ్రెయిలి లిపిని స్వీకరించాయి. 1949సం॥లో ఐక్యరాజ్యసమితి ప్రపంచవ్యాప్తంగా 200 భాషలు, మాండలికాలలో బ్రెయిలి లిపి ప్రవేశపెట్టడానికి పూనుకుంది. లూయీస్ బ్రెయిలి మరణించిన 100సం॥లకు ఆయన మృతదేహాన్ని సమాధిచేసిన కూపవరే గ్రామంనుండి తరలించి పారిస్ లో ప్రముఖుల సమాధులపక్కన తిరిగి సమాధిచేసారు. ఆ కార్యక్రమానికి ప్రపంచంలోని వివిధ దేశాల ప్రజలు పాల్గొని ఆయనకు నివాళులర్పించారు. ఈ విధంగా లూయీస్ బ్రెయిలి అంధుల జ్ఞాననేత్రంగా చిరస్థాయిగా చరిత్రలో నిలిచిపోయాడు.



జనవరి - 2011

# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 23      సంచిక : 1  
విడి ప్రతి వెల : రూ. 5  
సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-19
బాలలోకం	20
సామాజిక న్యాయం	21
ఇది కథకాదు (కథ)	22-23
జాతీయం	24
అంతర్జాతీయం	25
కవిత	27
శ్రామిక మహిళా	29
జీవో	30-31
రాండ్ టేబుల్ తీర్మానం	32

## మేనేజర్ కార్మికలోకం

ఇ.సం.1-7-139/44 ఎన్.వి.జ.స్వయంసేవ కేంద్రం,  
ఎస్.ఆర్.కె.నగర్, రిసెల్యూట్ బయోటెక్నాలజీ పార్క్,  
ముఖ్యమంత్రి హౌస్, హైదరాబాద్-20.  
ఫోన్: 27612474 ఫ్యాక్స్: 27646565

## ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

మహమ్మద్ అబ్బాస్, పి.అరుణ,

ఆర్.ఎస్.మూర్తి, సత్యభాస్కర్.

## మేనేజరియల్ బోర్డు

మేనేజర్: పి.రాజారావు

సభ్యులు :

ఎస్.పుణ్యవతి, ఎం.డి.అబ్బాస్, నర్సింహారావు

ఆర్.ఎస్.మూర్తి, పి.అరుణ, కె.దేవదాసు

## సంపాదకీయం

## “నీరో”ల పాలనలో హారుజనమే హీరోలు!!

రామనగరం తగలబడ్డంతే దాని పాలకుడు నీరో చక్రవర్తి ఫిడేల్ వాయించుకుంటూ కూచున్నాడట! మన పాలకులు ఆయన్ని మించిపోయారు. పదవులపాకులాటల్లో మునిగి తేలుతున్నారు. అది పంటలు నష్టపోయిన రైతుల సమస్యలైనా, ఐకెపి యానిమేటర్ల సమస్యలైనా, ఆషాల సమ్మె అయినా, 104 సిబ్బంది సమస్యలైనా ఆధునిక “నీరో”లు పట్టించుకునే స్థితిలేదు. అందుకే ప్రతి సంవత్సరం లాగే 2010కి పోరాటాలతో వీడ్కోలు పలుకుదాం! 2011కు పోరాటాలతోనే స్వాగతం పలుకుదాం!!

“క్యాలండర్ పుటల్లో లేదుకాలం, దానికి తూనికలు, కొలతలూ లేవు” అన్న సినారె “అది కంటికి కనిపించేది కాదు, అనిపించేది తప్ప” అన్నాడు. అది అక్షర సత్యమేకదా! చూస్తూ, చూస్తూ సంవత్సరాలు, దశాబ్దాలు దొర్లిపోతున్నాయి. పెట్టుబడిదారీ విధానానికి “నాశనం” లేదని అది “నిరంతరమూ”, “నిత్యసత్యమని ప్రాస్సిస్ పుకయూమా వంటి వారు ఆధునిక “భగవద్గీత” ప్రవచించి అవుడే రెండు పదుల క్యాలండరు పేజీలు తిరిగిపోయాయి. 1998 “ఆసియా పులుల” సంక్షోభంతో మొదలై, డాట్ కాం సంక్షోభం ద్వారా ప్రస్తుత హౌసింగ్ బుడగ పగలటంతో పెట్టుబడిదారీ విధాన డొల్లతనం రోజురోజుకు బహిర్గతమౌతున్నది.

శాస్త్రసాంకేతిక విప్లవం, ముఖ్యంగా ఆధునిక పుంతలు తొక్కుతున్న ఇన్ ఫర్మేషన్ టెక్నాలజీ, టెలికమ్యూనికేషన్ల రంగం పెట్టుబడిదారుల బొక్కసాలను నింపింది తప్ప, కార్మికులకు, ఇతర కష్టజీవులకు ఒరగబెట్టింది ఏమీ లేదు. అందుకే జి-7 దేశాల మొదలు 3వ ప్రపంచదేశాల వరకు అన్ని దేశాల్లో కార్మికవర్గం, రైతాంగం, ఇతర కష్టజీవులు పోరుబాటలో ఉన్నారు.

దీనికి మనదేశమూ, రాష్ట్రమూ మినహంపుకాదు. 2009కి అంగన్ వాడీల సమ్మె, గ్రామ సేవకుల సమ్మె, ఈ సేవ ఉద్యోగుల సమ్మెలతో తెల్లారగా 2010 మొదటి 4, 5 నెలలు, ప్రాంతీయ ఉద్యమాలు సమస్యల్ని మరుగున పడేసినాయి. ఆ తర్వాత పోరాటాలు పెల్లుబికాయి. ఉత్తర తెలంగాణలో 6 లక్షల మంది బీడీ కార్మికులు మున్నెన్నడూ లేనివిధంగా అన్ని క్యాడర్లు, అన్ని సంఘాలు సమైక్యంగా సమ్మె చేసి విజయం సాధించారు. దానికి ముందు గ్రామపంచాయితీ కార్మికులు సుమారు 8 వేల పంచాయితీల్లో సమ్మె చేసి మొదటిసారి ప్రభుత్వంతో ఒప్పందం చేసుకున్నామన్న సంతృప్తితో ఉన్నారు. ఒప్పందం అమలుకై మరోదశ పోరాటానికి సిద్ధమౌతున్నారు. ప్రభుత్వం గొప్పగా చెప్పుకుంటున్న 104 వాహనాల్లోని 4 వేల మంది 25 రోజులు సమ్మె చేశారు. ఎపి శాక్స్ లో పనిచేస్తున్న ఎన్ ఆర్ హెచ్ ఎస్ నిధులు అయిపోయినాయనే సాకుతో తొలగించబడ్డ 263 స్టాఫ్ నర్సులు పట్టుదలగా 36 రోజులు హైదరాబాద్ లో పోరాడి పునర్నియామకాలు పొందారు. ఔట్ సోర్సింగ్ లోకి మార్చడాన్ని, అధ్యక్ష కార్యదర్శుల తొలగింపులను నిరసిస్తూ ఐఇఆర్ టి (ఇన్ క్లూజివ్ ఎడ్యుకేషన్ రిసోర్స్ టీచర్స్) వారు 39 రోజులు సమ్మె చేసి, ఔట్ సోర్స్ ను రద్దు చేసుకున్నారు. అధ్యక్ష కార్యదర్శులు రీ ఇన్ స్టేట్ మెంట్ పొందారు. అర్బన్ ఐకెపి ఉద్యోగులు నెలరోజులుగా విధులు బహిష్కరించి, హైదరాబాద్ లో ధర్నా చేసి హెచ్ ఆర్ పాలసీ అమలుకు హామీ పొందారు. వీరు గాక కంప్యూటర్ టీచర్లు, ఐటిడిఎ కాంట్రాక్టు ఉద్యోగులు, పి.ఎ.సి.ఎస్. ఉద్యోగులు, ఎన్ ఆర్ ఇజిఎస్ టెక్నికల్ అసిస్టెంట్లు, సింగరేణి కాంట్రాక్టు కార్మికుల సమ్మెలతో 2010 ముగుస్తున్నది.

మానవాళికున్న ఏ ఒక్క సమస్యనూ పరిష్కరించగల స్థితిలో పెట్టుబడిదారీ విధానం లేదు. సకల దేశాల కార్మికులు తలా ఒక దెబ్బ కొడుతున్నారు. పదండి! ‘సమ్మె’టలెత్తండి!! ఆధునిక నీరోలపై సమర శంఖం పూరించండి.






**కా  
ర్టూ  
నీ  
యం**

వివిధ పత్రికల సౌజన్యంతో



## కార్మికలోకం

లేఖలు



డియర్ కార్మికలోకం ఎడిటర్ గారికి,  
శైలరాబాద్.

నేను కార్మికలోకం పత్రిక ప్రతి నెల చదువుతున్నాను. ఈ పత్రిక అన్ని రంగాల్లోని కార్మికులలో ఒక స్ఫూర్తిని కలిగిస్తున్నదని భావిస్తున్నాను. ఐక్య పోరాటం, ప్రచారం కొరకును, కార్మికుడు అతడు పనిచేయు రంగంలో సమస్య వచ్చినప్పుడు సమస్య పరిష్కారం కొరకు సమాధానం అందిస్తున్నది. అదే కాక ప్రతి నెల కార్మికులకు సంబంధించిన ప్రభుత్వ జీవోను ప్రచురిస్తున్నారు. ప్రతి నెల

ఆరోగ్యం గూర్చి షో ఒక అంశం మీద అవగాహన కలిగేటట్లు డాక్టర్ సలహాలు అందిస్తున్నారు. ప్రతి నెల సమసమాజ నిర్మాణానికి పాటుపడిన మనుబావుల గూర్చి ప్రొఫైల్ ద్వారా తెలియజేస్తున్నారు. “ కార్మికలోకం ” మాసపత్రిక తయారు చేసి కార్మికులకు తోడ్పాటు అందిస్తున్నందుకు మీ అందరికీ ధన్యవాదాలు తెలుపుతున్నాను.

- జడ్డు వెంకటేశ్వరరెడ్డి  
పి.దొర్నాల, ప్రకాశం జిల్లా

డియర్ క్మికలోకం ఎడిటర్ గారికి,



నేను కార్మికలోకం మాసపత్రిక చందాదారుడను. రాష్ట్రంలోని విద్యుత్ సంస్థలైన ట్రాన్స్కో, జెన్కో, డిసాలయండు దాదాపు 30 వేల మంది కాంట్రాక్టు కార్మికులు గత పుష్యర కాలం పైబడి (10 నుంచి 15 సంతసాలు) వెట్టిచాకిరి నుంచి విముక్తి కలిగించిన దినం, కార్మికుల జీవితాలలో వెలుగు జిలుగులు చిందించిన దినం, శాశ్వత ఉద్యోగి మరియు కాంట్రాక్టు కార్మికుల మధ్య అసమానతలు తొలగిన సుదినం. ఈ సందర్భంగా ఐటియు యొక్క గొప్పతనాన్ని, విశిష్టతను కార్మికలోకం మాసపత్రిక ద్వారా రాష్ట్ర కార్మికులకు తెలియచెప్పాలనే నాయొక్క ఈ చిన్న ప్రయత్నాన్ని తమరు సహృదయులై మన్నించి కార్మికలోకం నందు ప్రచురించగలరని ప్రార్థిస్తున్నాను.

యు.ఇ.ఇ.యు.(సిఐటియు) తరపున చర్చల్లో పాల్గొన్న గౌరవనీయులైన రాష్ట్ర అధ్యక్షులు డి.సూరిబాబు, ఉపాధ్యక్షులు కె.ఈశ్వరరావు, ప్రధాన కార్యదర్శి కిరణ్ (ప్రచండ చండ కిరణుడు) గారికి మరియు ఇతరులకు రాష్ట్ర విద్యుత్ కాంట్రాక్టు కార్మికులు రుణపడి ఉంటారని మరియు ఇదే పోరాట పటిమతో రాష్ట్ర కార్మిక లోకం మీ వెన్నంటి ఉంటారని ఆశీస్తున్నాను.

- భూపాలం నారాయణమూర్తి,  
ఆత్మకూరు, కర్నూలు జిల్లా

## పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. ‘కార్మికలోకం లేఖలు’ అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్‌పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్



చెవి, ముక్కు గొంతులకు సంబంధించిన అనేక రకాల వ్యాధులు మనిషిని చాలా ఇబ్బంది పెడుతుంటాయి. సాధారణ జలుబు దగ్గరనుంచి సైనుసైటిస్ వంటి వ్యాధులవరకూ ఏదైనా కావచ్చు. ఈ వ్యాధులకు గురైన మనిషి బాధ అంతా ఇంతా కాదు. ఈ వ్యాధుల గురించి పూర్తి అవగాహన కలిగినట్లయితే సమస్య మరింత తీవ్రతరం కాకుండా నివారించుకోవడం సాధ్యమవుతుంది.

## జలుబు

సాధారణంగా జలుబు చేసినప్పుడు ఎక్కువమంది దానిని నిర్లక్ష్యం చేస్తుంటారు. అలా నిర్లక్ష్యం చేయడం వలన అది సైనుసైటిస్ గా కాని, చెవిలో చీము చేరడంగా కాని వ్యాప్తి చెందే అవకాశాలు ఎక్కువ. ప్రత్యేకించి ముక్కులో ఉండే దూలం వంకరగా ఉన్న వారిలోనూ, ముక్కులో మాంసం పెరుగుదల ఉన్న వారిలోనూ ఈ వ్యాధి మరింత త్వరితంగా వ్యాప్తి చెందే అవకాశముంది. కాబట్టి జలుబును నిర్లక్ష్యం చేయకూడదు.

సాధారణంగా జలుబు మూడు రకాలుగా వస్తుంది. అవి - ఎలర్జిక్, వైరల్, బ్యాక్టీరియల్. అన్ని రకాల జలుబులకు ఒకే రకమైన చికిత్స పనికిరాదు. ఎలర్జిక్ రైనైటిస్ ఉన్న వారి శరీర తత్వానికి సరిపడ ఆహార పదార్థాలు తిన్నా, తాగినా, వాసన పీల్చినా జలుబు లక్షణాలు కనిపిస్తాయి. ఈ రకమైన వ్యక్తులు ముందుగా తమకు ఎలర్జి దేని వలన వస్తుందో ముందుగా నిర్ధారణ చేసుకుని అందుకు అనుగుణంగా చికిత్స తీసుకోవడం మంచిది.

జలుబు మొదలైన వెంటనే రెండుమూడు రోజులపాటు స్వంత వైద్యం చేసుకోవచ్చు. సాధారణంగా సిట్రిజన్ తోపాటు పారాసిటమాల్ కూడా తీసుకుంటే మామూలు వైరస్ జలుబు కొంతవరకు ఉపశమిస్తుంది. వైరస్ కారణంగా వచ్చిన జలుబుకు తగిన చికిత్స తీసుకోకపోతే, తరువాత దానిపై బ్యాక్టీరియా దాడి చేసి బ్యాక్టీరియల్ జలుబుగా మారే అవకాశముంది. ఇలాంటి వారిలో తలనొప్పి, ఒళ్ళు నొప్పులు, జ్వరం వంటి లక్షణాలు కనిపిస్తాయి. ఇటువంటి స్థితిలో యాంటిబయాటిక్స్ వాడడం మంచిది.

జలుబుతో బాధపడే పన్నెండు సంవత్సరాలలోపు పిల్లలకు సిట్రిజన్ ఇవ్వకపోవడం మంచిది. దీనికి బదులు కోల్డ్ యాక్ట్ వంటి టబులను ఒక స్పూన్ చొప్పున రోజుకు రెండుసార్లు ఇవ్వాలి. టిత్ తోపాటు ముక్కులో నార్మల్ సైలెన్ ఒకటి, రెండు చుక్కలు యాలి.

## టాన్నిలైటిస్

టాన్నిల్స్ అనేవి అందరికీ వస్తుంటాయి. అవి ఇన్ ఫెక్ట్ అయినప్పుడు మాత్రమే వ్యాధి లక్షణాలు బయట పడతాయి. తరుచుగా టాన్నిల్స్ వ్యాధి గురవుతూ ఉంటే వాటిని ఆపరేషన్ ద్వారా తీసివేడం ఒక్కటే మార్గం. లేకపోతే అక్కడ చేరిన బ్యాక్టీరియ శరీరంలోని ఇతర ప్రాంతాలకు కూడా చేరి వివిధ అనువాలను వ్యాధిగ్రస్తం చేస్తుంది. ముఖ్యంగా ఇది గొంతుకు దగ్గరగా ఉండడం వలన ముక్కుకు, చెవికి స్పెక్షన్ సోకుతుంది. తరువాత క్రమక్రమంగా ఇది దరంగా ఉండే కీళ్ళకు, గుండెకు, మూత్రపిండానికి బాధాని తర్వాత ఒకటికి వ్యాపిస్తుంది. సంవత్సరంలో రెండు, మూడుసార్లు చెవిలో చీము, గుండె సమస్యలు వచ్చినా, సైనుసైటిస్ వచ్చినా టాన్నిల్స్ ను తీసివేస్తే వ్యాధులను నివారించుకోగలుగతాం.

## సైనుసైటిస్ :

ముక్కుకు ఇరువైపులా ఉండే గాలి గదులకు (సైనస్) ఇన్ ఫెక్షన్ సోకినట్లయితే దానిని సైనుసైటిస్ అని పిలుస్తారు. ఇది రెండు రకాలుగా ఉంటుంది. మొదటిది తీవ్రమైనది కాగా, రెండవది దీర్ఘకాలికమైనది.

## తీవ్రమైన సైనుసైటిస్ :

జలుబుకు, ఎలర్జికి నరైన సమయంలో చికిత్స చేయించుకోకపోయినట్లయితే అది తీవ్రమైన సైనుసైటిస్ కు దారితీసే అవకాశముంది. దీనిని నివారించడానికి యాంటిబయాటిక్స్ తోపాటు యాంటి ఎలర్జిక్ మందులను వాడడం మంచిది.

## దీర్ఘకాలిక సైనుసైటిస్ :

దీర్ఘకాలిక సైనుసైటిస్ సాధారణంగా ముక్కులో పాలిప్స్ కాని, ముక్కు దూలం వంకరగా ఉన్న వారిలోగాని కనిపిస్తుంది. దీనివలన తరచుగా తలనొప్పి, జలుబు, ముక్కు దిబ్బడ, ఆయాసం వంటివి వస్తుంటాయి. ఈ లక్షణాలున్నవారు ఇఎన్ టి నిపుణులతో సంపూర్ణంగా పరీక్షలు చేయించుకోవాలి. అవసరాన్నిబట్టి సిటి స్కాన్ వంటి పరీక్షలు చేయించి, ఆపరేషన్ అవసరమా? కాదా? అనేది వైద్యులు నిర్ణయిస్తారు. ముక్కులో ఉండే సాధారణ పెరుగుదలలకు వైద్యం చేయడం ద్వారా రోగికి ఈ సమస్య నుంచి ఉపశమనం కలిగించవచ్చు.

- డా॥ ఆర్.విజయ్ కుమార్, కన్సల్టెంట్ ఇఎన్ టి సర్జన్



## ధర్మాచౌక్ రణరంగం-అసెంబ్లీ చదరంగం

దుర్యోధన, దుశ్శాసన పర్వం లాంటి వస్త్రాపహరణాలకు ధర్మా చౌక్, కలెక్టరేట్లు వేదికలయ్యాయి.

104 ఉద్యోగుల తలలు పగిలాయి. ఐకెపి యానిమేటర్స్ కాళ్ళు విరిగాయి.

తుఫాన్ వేటుకు గుండెపగిలిన రైతుల బలవన్తరణాలు గంటగంటకు పెరుగుతున్నాయి.

అయినా ఇవేమి పాలకులకు పట్టలేదు.

6 రోజుల అసెంబ్లీ సమావేశాలు తూ..తూ.. మంత్రంగా ముగిసిపోయాయి.

అసెంబ్లీ అచేతనం అయింది.

సమస్యలు సుడిగుండాల్లో కార్మికుల్ని ఉద్యోగుల్ని రైతుల్ని గిరగిరా తిప్పి పిప్పి చేస్తున్నాయి.

ప్రజల పోరాటం-పాలకుల చెలగాటం

వెరసి “ధర్మా చౌక్ రణరంగం - అసెంబ్లీ చదరంగం”గా మారిపోయింది.



అసెంబ్లీ అంటే ప్రజా నమన్యలపై చర్చించడానికి ప్రజలతో ఎన్నుకోబడిన ప్రజాప్రతినిధులతో ఉండే సభ గదా! అసెంబ్లీ నిర్వాహణకు కోట్లాది రూపాయల ప్రజాధనం తగలేస్తారు గదా! అందుకే ప్రజలు తమ సమస్యలు ఎప్పుడైనా చర్చిస్తారేమోనని ఆశగా ఎదురు చూస్తారు. కాని మన పాలకులు ఆ విషయమే మరిచిపోయారు. అసలు అసెంబ్లీ సమావేశాలు నిర్వహించడమే వారికి ఇష్టంలేదు.

రాజ్యాంగంలో ఓ నిబంధన ఉన్నది కాబట్టి ఏదో తూ....తూ.....మంత్రంగా 6 రోజులపాటు నిర్వహించి చేతులు దులుపుకున్నారు.

ప్రతిపక్షాల ఎత్తులకు పై ఎత్తులు వేయడములోనే పాలక పక్షం మునిగితేలింది. ప్రజలు ఎదుర్కొంటున్న సమస్యలను చర్చిద్దామనిగాని, సమ్మె చేస్తున్న ఉద్యోగ, కార్మిక వర్గాల సమస్యలను పరిష్కరిద్దామని గాని, తుఫాన్ వల్ల దెబ్బతిన్న రైతన్నలకు అండగా నిలుద్దామని గాని మన పాలకులకు ఆలోచనేరాలేదు.

వారి సమస్యలకు అసెంబ్లీ పరిష్కారము చూపలేదు. కాబట్టి సమస్యల పరిష్కారానికి పోరాటమే సరైన ఆయుధమైంది. ధర్మా చౌక్ ఆ పోరాటాలకు వేదికయింది. అందుకే అసెంబ్లీ సమావేశాలు అనగానే అందరి చూపు ధర్మా చౌక్ వైపు మళ్ళుతోంది. నమన్య ఉన్న ప్రతి ఒక్కరు తాము ఇందిరాపార్కువద్ద ఏదో ఒకటి చేస్తే తప్ప ప్రభుత్వం పట్టించుకోదు





అనే స్థితికి చేరింది. అందుకే డిసెంబర్ నెల మొత్తం ధర్నా చౌక్ వద్ద ఎటు చూస్తే అటే జనం పోరాటాల ప్రభంజనం.

ధర్నాలు, రిలేదీక్షలు, నిరవధిక దీక్షలు ఒకవైపు, ప్రదర్శనలు, ముట్టడిలు మరోవైపు. పోలీసులకు ఆందోళనకారులకు మధ్య నిత్యం ఘర్షణే. పోలీసుల మోహరింపులు, ఆందోళనకారుల తరలింపులు, పెనుగులాటలు, తోపులాటలు, అరెస్టులు, లారీ ఛార్జీలు, ఆందోళనకారుల నినాదాలతో ధర్నాచౌక్ యుద్ధరంగాన్ని తలపించింది. సమస్యలను పరిష్కరించడం చేతగాని ప్రభుత్వం సమస్యలను సృష్టించడంలో మాత్రం ముందున్నది.

గత 12 సంవత్సరాలుగా పనిచేస్తున్న ఐకెపి యానిమేటర్స్ ను ఇంటికి సాగనంపడానికి ప్రభుత్వం ప్రణాళిక సిద్ధం చేసింది. కనీస వేతనాలు నిర్ణయిస్తామని, గుర్తింపు కార్డులు ఇస్తామని, రాష్ట్ర వ్యాపితంగా ఒకే పేరు నిర్ణయిస్తామని, ఉద్యోగ భద్రత కల్పిస్తామని హామీలు ఇచ్చిన ప్రభుత్వం నాలుక మడతేసింది. హామీలు అమలు గాలికొదిలి ఉన్న ఉద్యోగాలకే ఎసరు పెట్టింది. యానిమేటర్స్ గా పనిచేయడానికి మగవారు పనికి రారు అనే కొత్తవాదన ముందుకు తెచ్చింది. వారిని వెంటనే పనిలో నుండి తొలగించడానికి ఆదేశాలు జారీ చేసింది. మహిళా యానిమేటర్స్ ను కూడా మళ్ళీ టెస్టులు పెట్టి అందులో నెగ్గితేనే వి.ఓ.ఎ.లుగా నియమించాలనిజీవో ఇచ్చింది ఎంతమోసం? యానిమేటర్స్ నిర్వహించిన సదస్సుకు హాజరైన సెర్ప్ సిఇఓ మిమ్మల్నందరిని మా ఉద్యోగులుగా గుర్తిస్తామని, కనీస వేతనాలు చెల్లిస్తామని చెప్పిన మాటలు ఒట్టివేనా? యానిమేటర్స్ లో అసంతృప్తి రగిలింది అందుకే నిరాహారదీక్షలు చేపట్టారు. ప్రభుత్వం పట్టించుకోలేదు. డిసెంబర్

15న వేలాదిమంది హైదరాబాద్ కు తరలివచ్చారు. ధర్నా చౌక్ యానిమేటర్స్ నినాదాలతో మారుమ్రోగిపోయింది. ఉద్యమం చేస్తున్నది మహిళలని కూడ చూడకుండా ప్రభుత్వం మగపోలీసులను ప్రయోగించింది. అక్కడే ఖాకీల దాష్టికం, ప్రభుత్వకూరత్వం బయటపడింది. మహిళల చీరలు లాగారు. జాకెట్లు చించి ఆధునిక దుశ్శాసనులమని పోలీసులు నిరూపించుకున్నారు. డొక్కలో తన్నారు. పక్కటెముకలు విరిగేలా కొట్టారు. కాళ్ళు విరిగాయి. వందలాదిమందిని అరెస్టు చేశారు. అయినా ఆందోళన కారులు ప్రభుత్వ దమనకాండకు బెదరలేదు. రాత్రంతా ఇందిరా పార్కు వద్దనే బైటాయించారు. తమ సమస్యలుపరిష్కారం అయ్యేంతవరకు హైదరాబాద్ వదిలేది లేదని లారీలకు, అరెస్టులకు భయపడేదిలేదని ప్రభుత్వానికి తేల్చి చెప్పారు. మహిళలకు జరిగిన అవమానాలు, తగిలిన గాయాలు మీడియాలో పెద్ద ఎత్తున ప్రచారంకావడంతో ప్రజలు ఎక్కడ గడ్డిపెడతారోనన్న భయంతో ప్రభుత్వం యానిమేటర్స్ తో చర్చలకు సిద్ధపడింది. ఆ విధంగా అసెంబ్లీలో పరిష్కారం అవుతుందనుకున్న సమస్య ఇందిరాపార్కు వద్ద పోరాటంతో పరిష్కారమైంది. ప్రభుత్వం దిగివచ్చి యానిమేటర్స్ కి వ్యతిరేకంగా ఇచ్చిన జీవోల అమలు నిలిపివేసింది. సమస్యలపై చర్చించి పరిష్కరించేందుకు అంగీకరించింది. యానిమేటర్స్ సాగించిన విరోచిత పోరాటం, ప్రదర్శించిన తెగువ ఒక తాత్కాలిక విజయాన్ని నమోదు చేసింది.

కాంట్రాక్టు లెక్చరర్లు అసెంబ్లీ సమావేశాల ముందే సమ్మె ప్రారంభించారు. రాష్ట్ర వ్యాపితంగా 8 వేల మంది సంవత్సరాల తరబడి కాంట్రాక్టు పద్ధతిలోనే పనిచేస్తున్నారు. వేతనాలు ప్రభుత్వం





దయతలచి పెంచాల్సిందేతప్ప ఓ చట్టం లేదు. రెగ్యులరైజేషన్ ఊసేలేదు. ఏళ్ళ తరబడి కాంట్రాక్టు పద్ధతిలో పనిచేసి విసిగిపోయిన కాంట్రాక్టు లెక్చరర్స్ తమని రెగ్యులరైజ్ చేయాలని, అప్పటి వరకు టైమ్ స్కేల్ ఇవ్వాలని డిసెంబర్ 1న సమ్మెలోకి దిగారు. అసెంబ్లీ సమావేశాలు ముగిసాయి, శాసనమండలి సమావేశాలు ముగిసాయి. అయినా వారి సమస్యల పరిష్కారము కాలేదు. చివరికి ఎమ్మెల్యే ఎం.వి.ఎస్ శర్మ నిరవధిక దీక్షలకు దిగాల్సివచ్చింది. 6 రోజుల నిరవధిక దీక్షల అనంతరము ప్రభుత్వం టైమ్ స్కేల్ కు అంగీకరించి కాంట్రాక్టు లెక్చరర్లతో వ్రాతపూర్వకంగా ఒప్పందం చేసుకున్నది. కాంట్రాక్టు లెక్చరర్ల సమ్మె విజయవంతం అయింది.

రాష్ట్ర ప్రభుత్వ కాంట్రాక్టు, ఔట్ సోర్సింగ్ ఉద్యోగులు పెరిగిన ధరలకనుగుణంగా కొత్త పిఆర్ సి ప్రకారం వేతనాలు సవరించాలని వందలాదిమంది హైదరాబాద్ కు తరలివచ్చారు. మున్సిపల్ పట్టణాలలో పనిచేసే మెప్పా ఉద్యోగులు నెలరోజులపాటు రిలే దీక్ష చేసి హెచ్ ఆర్ పాలసీ అమలుకు హామీ పొందారు. 18 రోజులు రిలే దీక్షలు చేసిన ఇన్ క్లూజివ్ ఎడ్యుకేషన్ రీసోర్స్ టీచర్స్ (ఐఇఆర్ టీ)లు వేతనాల పెంపుదల ఇతర సమస్యల పరిష్కారానికి మంత్రి నుండి హామీ పొందారు. ఇలా పోరాటాలు నిర్వహించి కార్మికులు, ఉద్యోగులు ఏదో వేరక నమన్యలను పరిష్కరించుకోగలిగారు. అయితే ఇలాంటి సమస్యలేవి మన శాసన సభలో చర్చకు నోచుకోలేదు. నాలుగున్నర లక్షల మంది కాంట్రాక్టు, ఔట్ సోర్సింగ్ ఉద్యోగుల సమస్యలపై చర్చించడానికి సమావేశాల చివరి రోజైన 16 తేదిన కేటాయించి ఏమీ మాట్లాడకుండానే చట్టసభలు వాయిదా పడ్డాయి.

డిసెంబర్ 13 నుండి సమ్మె చేస్తున్న 70700 మంది ఆశా

వర్కర్ల గురించి, రిటైర్ మెంట్ బెనిఫిట్స్ గురించి కలెక్టరేట్లను ముట్టడించిన లక్షన్నర మంది అంగన్ వాడీల గురించి చర్చించే తీరికా మన పాలకులకు లేకపోయింది.

గిరిజన గురుకలాలలో పనిచేస్తున్న దినసరి ఉద్యోగులు, హోంగార్డ్స్, ఆరోగ్యమిత్రులు, రాష్ట్ర ప్రభుత్వ ఉద్యోగులు, ఉపాధ్యాయులు ఇలా అనేక తరగతుల ఉద్యోగులు, కార్మికులు శీతాకాల అసెంబ్లీ సమావేశాల సందర్భంగా ఉద్యమాలు చేశారు. వారి సమస్యలేవి కనీస ప్రస్తావనకు కూడా నోచుకోలేదు. రైతు సమస్యలపై చర్చ పేరుతో రచ్చ జరిగింది. కాని ఆ రైతులకు కూడా న్యాయం జరగలేదు. ఏ ఒక్కరికి మేలు చేకూర్చే పద్ధతిలో ఈ సమావేశాలు నిర్ణయం తీసుకోవలేకపోవడానికి పాలకులదే బాధ్యత.

గత సంవత్సర కాలంగా అచేతనం ఉన్న ప్రభుత్వానికి కొత్త ముఖ్యమంత్రి రాకతోనైనా నూతన జవనత్వాలు వస్తాయని ప్రజలనుకున్నారు. తీరా చూస్తే పాత కారుకే కొత్త డ్రైవర్. పరిస్థితిలో ఏ మార్పులేదు.

పాలకులు తమ సమస్యలపట్ల ఇలాగే నిర్లక్ష్యంగా ఉంటే తాము సహించేది లేదంటూ ఉద్యోగులు, కార్మికులు ప్రభుత్వానికి ఒక హెచ్చరిక పంపారు. డిసెంబర్ నెలంతా పోరాటాలు నిర్వహించి, 2010 సంవత్సరానికి ఘన వీడ్కోలు పలికారు. 2011కు పోరాటాలతోనే స్వాగతం పలికారు. పోరాటాలతోనే సమస్యలు పరిష్కారం అవుతాయని మరోసారి రుజువు చేశారు.

గత సంవత్సరము అందించిన పోరాటాల స్ఫూర్తితో నూతన ఉత్సాహంతో వినూత్న రూపాల పోరాటాలకు సిద్ధం కావడమే నూతన సంవత్సరంలో కార్మికవర్గం ముందున్న కర్తవ్యం.

- మహమ్మద్ అబ్బాస్



## జ్యూట్ మిల్ ను వెంటనే తెరిపించాలి



విశాఖ జిల్లాలోని చట్టివలస జ్యూట్ మిల్ ను వెంటనే తెరిపించాలని కోరుతూ సిఐటియు రాష్ట్ర కార్యదర్శి పి.అజయ్ కుమార్, మాజీ రాష్ట్ర అధ్యక్షులు సిహెచ్ నరసింగరావు, ఎం.కృష్ణమూర్తి సిఐటియు విజయనగరం జిల్లా

నాయకులతో కూడిన ప్రతినిధిబృందం డిసెంబర్ 8న లేబర్ కమీషనర్ కి మెమోరాండం ఇచ్చారు. ఈ పరిశ్రమలో 6 వేల మందికి పైగా కార్మికులు పనిచేస్తున్నారు. జిల్లాలోని అతి పురాతనమైన పరిశ్రమ ఇది. ప్రధానంగా కార్మిక ఆధారితమైన ఈ పరిశ్రమ యాజమాన్యం దుర్మార్గంగా వ్యవహరిస్తున్నదని, 2009 ఏప్రిల్ నుంచి కార్మికుల నుంచి ఎటువంటి డిమాండ్ లేకున్నా నిరవధికంగా లాకౌట్ విధించిందని, 19 నెలల నుంచి కార్మికులకు జీతాలు లేకుండా తీవ్ర ఇబ్బందులకు గురవుతున్నారని, పొట్టచేత పట్టుకొని రాష్ట్రంలోని అనేక ప్రాంతాలకు వెళ్ళి జీవించాల్సిస్తుందని మెమోరాండంలో పేర్కొన్నారు. కమీషనర్ స్పందిస్తూ దీనిపై సమావేశం నిర్వహించి సమస్య పరిష్కారానికి కృషి చేస్తానని హామీనిచ్చారు. ★

## పోరాడండి అండగా మేముంటాం

పట్టణ ఇందిరా క్రాంతిపథం (మెప్పా) కాంట్రాక్టు ఉద్యోగులకు హెచ్ఆర్ పాలసీ అమలుకై చేస్తున్న రిలే నిరాహారదీక్షలో డిసెంబర్ 9న సిపిఎం పార్టీ రాష్ట్ర కార్యదర్శి బి.వి.రాఘవులు పాల్గొన్నారు. న్యాయమైన పోరాటానికి తామెప్పుడు అండగా నిలుస్తామన్నారు. ముందు మీరు పోరాడండి విజయాలు వాటంతటా అవే వస్తాయని ఆయన పిలుపునిచ్చారు. రాష్ట్ర వ్యాప్తంగా 900 మంది గత 8 సంవత్సరాలుగా పనిచేస్తున్నారని, పట్టణ ప్రాంతాల్లోని పేదరిక నిర్మూలన పథకంలో వారి సేవలు కీలకమన్నారు. వెంటనే జీవో 336 ప్రకారం హెచ్ఆర్ పాలసీ అమలు చేయాలని, జీవో విడుదలైన తరువాత చనిపోయిన ఉద్యోగుల కుటుంబాలను అధికారులు ఆదుకోవాలని విజ్ఞప్తి చేశారు. ఈ సమస్యను తక్షణమే పరిష్కరించకపోతే రాబోయే కాలంలో వీరు నిర్వహించే ఉద్యమాల్లో తాముకూడా భాగస్వామ్యమై పెద్ద ఎత్తున ఉద్యమిస్తామన్నారు. మున్సిపల్ ఎంప్లాయిస్ యూనియన్ రాష్ట్ర అధ్యక్షులు పాలడుగు భాస్కర్ మాట్లాడుతూ గత 8 సంవత్సరాలుగా పనిచేస్తున్నా, వేతనాలు పెంచకపోగా నెలకు రూ॥ 175/-లు తగ్గించిన ఘనత ఈ ప్రభుత్వానిదేనని



దుయ్యబట్టారు. హెచ్ఆర్ పాలసీ అమలు చేయాలని, వేతనాలు పెంచాలని, పిఎఫ్, ఇఎస్ఐ సౌకర్యాలు కల్పించాలని, ప్రస్తుతం పనిచేస్తున్నవారికే పదోన్నతులు కల్పించాలని డిమాండ్ చేశారు. ఈ కార్యక్రమంలో కె.రాకేష్ కోశాధికారి, డి.పెంచలయ్య రాష్ట్ర అధ్యక్షులు, ఆర్.గోవర్ధన్ వైస్ ప్రెసిడెంట్, ఎం.యాదయ్య జిహెచ్ఎంసి ప్రెసిడెంట్, జి.కిరణ్ జాయింట్ సెక్రటరీ, వెంకటేష్ జిహెచ్ఎంసి సెక్రటరీ, రజిరాణి, భవాని, రమాదేవి, విజయకుమారి తదితరులు పాల్గొన్నారు. ★

## ఎఎన్ఎంను పరామర్శించిన యుఎం&హెచ్ ఎంప్లాయిస్ యూనియన్



వరంగల్ జిల్లా సంగెం మండల ఆరోగ్య కేంద్రంలో పనిచేస్తున్న ఎఎన్ఎం వాణిని అకారణంగా సభ్యసమాజం తలదించుకునేలా దూషించిన పల్లారుగుడ సర్పంచ్ పై కేసు

నమోదుచేయాలని యునైటెడ్ మెడికల్ & హెల్త్ ఎంప్లాయిస్ యూనియన్ (సిఐటియు) జిల్లా ప్రధాన కార్యదర్శి యాదానాయక్ డిమాండ్ చేశారు. సర్పంచ్ పురుషపదజాలంతో దూషించడంతో ఎఎన్ఎం వాణి గుండెచెదిరి పడిపోయిన సంఘటనపై యూనియన్ జిల్లా కమిటీ ఆదివారం పరామర్శించింది. సర్పంచ్ అహంకారాన్ని తీవ్రంగా ఖండించారు. మహిళ అనిచూడకుండా సర్పంచ్ దుర్భాషలాడటం సరైంది కాదన్నారు. వెంటనే సర్పంచ్ చెక్ పవర్ ను రద్దు చేసి అరెస్టుచేయాలని ఆయన డిమాండ్ చేశారు. పరామర్శించిన వారిలో యూనియన్ జిల్లా అధ్యక్షులు శ్రీనివాస్, నెహ్రూ, శోభలు పాల్గొన్నారు. ★



## వ్యవసాయ మార్కెట్ సెక్యూరిటీ గార్డ్స్ను రెగ్యులర్ చేయాలి



కడప జిల్లాలో నవంబర్ 7న సిఐటియు కార్యాలయంలో జిల్లా సెక్యూరిటీగార్డుల సమావేశం జరిగింది. రాష్ట్రంలో వ్యవసాయ మార్కెట్ కమిటీలలో గత 15 సంవత్సరాల నుండి పనిచేస్తున్న సెక్యూరిటీగార్డ్లను సర్వీస్ క్రమబద్ధం చేసి రెగ్యులర్ చేయాలని సెక్యూరిటీగార్డ్స్ యూనియన్ రాష్ట్ర అధ్యక్షులు తుమ్మల

సాంబయ్య ప్రభుత్వాన్ని డిమాండ్ చేశారు. జీవో నెం 731 సవరించి డైరెక్ట్ రిక్రూట్మెంట్ స్థానంలో ప్రస్తుతం పనిచేస్తున్న సెక్యూరిటీ గార్డుల నుండి అర్హత కల్గిన సీనియారిటీ కల్గిన వారిని ఎంపిక చేసి ఎ.ఎం.ఎస్, జె.ఎం.ఎస్, క్లర్క్ గ్రేడర్, ఎ.ఎస్.లుగా గ్రేడ్-3 కార్యదర్శులుగా నియామకాలు ఇవ్వాలని, ఈ లోపు గెజిట్ నెం 251 తేది 2.6.2010 ప్రకారం కనీస వేతనాలతోపాటు డిఎను కూడా అమలు చేస్తూ ఉత్తర్వులు ఇవ్వాలని ప్రభుత్వాన్ని డిమాండ్ చేశారు. సమస్యల పరిష్కారానికై జిల్లాలోని సెక్యూరిటీగార్డులు ఐక్యంగా ఉండి పోరాడాలని సిఐటియు జిల్లా ప్రధాన కార్యదర్శి ఎ.రాంమోహన్ అన్నారు. సమావేశంలో జిల్లా ప్రధాన కార్యదర్శి ఎం.నాగరాజు, పి.బానుమూర్తి, జి.శివప్రసాద్, ఎస్.బాదుల్లా వెంకట సుబ్బయ్య, రవిశంకర్రెడ్డి, డేవిడ్, తదితరులు పాల్గొన్నారు. ★

### అంగన్వాడీలకు పెట్టరాదని, అంగన్వాడీలను కల్పించాలి

అంగన్వాడీలకు రిటైర్మెంట్ బెనిఫిట్స్ కల్పించాలని, కనీస వేతనాలివ్వాలని, పోటీ సెంటర్లు పెట్టరాదని, అంగన్వాడీలను ప్రభుత్వోద్యోగులుగా గుర్తించాలన్న డిమాండ్లతో మెదక్ జిల్లాలో డిసెంబర్ 13న అంగన్వాడీలు కలెక్టరేట్ వద్ద ధర్నా చేశారు. పట్టణంలోని ఐబి గెస్టుహౌస్ నుండి కలెక్టరేట్ వరకు ర్యాలీ నిర్వహించారు. అంగన్వాడీ టీచర్లు, ఆయాలు 30 సంవత్సరాల నుండి సేవలు చేస్తున్నారని, కాని నేడు వారిని బలవంతంగా రిటైర్మెంట్ అవ్వాలంటూ అధికారులు వేధిస్తున్నారని సిఐటియు జిల్లా ప్రధాన కార్యదర్శి ఎ.మల్లేశ్ అన్నారు. సంవత్సరాల తరబడి సేవలు చేస్తున్నప్పటికీ నయాపైసా చెల్లించకుండా వెళ్ళిపోమృనడం దారుణమన్నారు. అంగన్వాడీల భాళి పోస్టులు వెంటనే భర్తీ చేయాలని, సెంటర్లకు పంపే సరుకులు నాణ్యత లోపిస్తున్నాయన్నారు జిల్లా ప్రధాన కార్యదర్శి బి.లక్ష్మి అన్నారు.

దేశంలోని 6, 7 రాష్ట్రాలలో అంగన్వాడీలకు కనీస వేతనాలు చెల్లిస్తున్నారని, మన రాష్ట్రంలో ఎందుకు చెల్లించడం లేదని జిల్లా అధ్యక్షులు బి.మల్లేశం ప్రశ్నించారు. అనంతరం డిమాండ్లతో కూడిన వినతిపత్రాన్ని పిడికి ఇచ్చారు. నా పరిధిలో ఉన్న వాటిని పరిష్కరిస్తానని వాటి పరిష్కారం కొరకు ప్రాజెక్టు సెంటర్ వారీగా




అంగన్వాడీ టీచర్లు, సిడిపిఓలతో సమావేశం ఏర్పాటు చేస్తామన్నారు. ఈ కార్యక్రమంలో సిఐటియు జిల్లా కార్యదర్శి జి.సాయిలు, నాయకులు నాగభూషణం, అంగన్వాడీ జిల్లా అధ్యక్షురాలు ఎన్.లక్ష్మి, కోశాధికారి నర్సమ్మ, జిల్లా ఉపాధ్యక్షురాలు లక్ష్మిబాయి, ఏసుమణి, విజయలక్ష్మి, స్వరూప, గౌరమ్మ, ఇందిర, అనురాధ, శాంతమ్మ, సీతమాలక్ష్మి, నాగరాణి, పద్మ, జర్నమ్మ జిల్లా వ్యాప్తంగా అంగన్వాడీ ఉద్యోగులు పాల్గొన్నారు. ★



ఇవికా నడుచుకుంటున్న కార్యకర్తలు, సేవకులు సంక్షేమ పథకాలు అమలు చేయాలని, అంగన్వాడీల కల్పించాలని, రాష్ట్రవ్యాప్త విరాళం కట్టే పథకాన్ని కమిషన్ చేతనాం రద్దీనాన్ని అమలు చేయాలని డిమాండ్లు విధించి ఆరోపిస్తూ ఉద్యోగినిగా (సీనియర్) ఉద్యోగంలో డిసెంబర్ 31 వ తేదీన ఉద్యోగం ప్రారంభించారు.





**పుస్తకావిష్కరణ  
గమనం**  
కథల సంపుటి  
సత్యభాస్కర్

(ఎ.- కు. రచయిత సత్యభాస్కర్, చిక్కుమురళీమోహన్, ఆచార్య కొలకలూరి ఇనాక్, డా॥పోతుకూచి సాంబశివరావు, శ్రీ విహారి, డా॥వేదగిరి రాంబాబు, డా॥విప్లవ్ దత్ శుక్లా)

కార్మికలోకం ఎడిటోరియల్ బోర్డు సభ్యుడయిన డా॥సత్యభాస్కర్ కథల సంపుటి 'గమనం' ఆవిష్కరణ సభ బీబీఎస్ఎస్ ప్రెస్ క్లబ్, హైదరాబాద్ లో 11.12.2010న జరిగింది. ప్రముఖ రచయిత, విమర్శకుడు శ్రీ విహారి ఆవిష్కరించగా, ఆచార్య కొలకలూరి ఇనాక్ ముఖ్యఅతిథిగా, డా॥అద్దేపల్లి రామ మోహన్ రావు, డా॥వేదగిరి రాంబాబు, శ్రీ చిక్కుమురళీమోహన్లు వక్తలుగా విచ్చేసారు. డా॥పోతుకూచి సాంబశివరావు సభాధ్యక్షత వహించగా, డా॥విప్లవ్ దత్ శుక్లా సభ నిర్వహించారు. ఈ కథల సంపుటికి సిఐటియు రాష్ట్ర ప్రధాన కార్యదర్శి కా॥ఆర్.సుధాభాస్కర్, మరియు ఆచార్య కొలకలూరి ఇనాక్ గారు ముందుమాట రాసారు.

ఆవిష్కర్త శ్రీ విహారి మాట్లాడుతూ సత్యభాస్కర్ కథలు వివిధపత్రికలలో ప్రచురితమయి గెలిచాయని అభినందించారు. మంచి కథకుడికుండాల్సిన సంస్కారం, భాష, మానవసంబంధాలు ఈ కథలనిండా ఉన్నాయని అన్నారు. ఈ కథల సంపుటికి ముందుమాట రాసిన ఆచార్య కొలకలూరి ఇనాక్ సత్యభాస్కర్ కథలలోని పాత్రలు మనలని వెంటాడతాయని మరచిపోనివ్వవని అన్నారు. కార్మికులు, మధ్యతరగతి, విప్లవోద్యమాలు ఈ కథలు పరిచయం చేస్తాయని, ఇవి మూసకథలు కాదు ప్రయోగాత్మక కథలని ప్రశంసించారు. డా॥అద్దేపల్లి ఈ సంపుటిలోని 'అపరిచిత' కథ నేటి రచయితలలోని తొంభైశాతం మందిని ఉలిక్కిపడేలా చేస్తుందని, ఎంతోమందికి తెలియని కార్మికుల రోజువారీ ఘర్షణను కథలుగా మలచినతీరు అద్భుతమని అన్నారు. ప్రముఖ సామాజిక కార్యకర్త శ్రీ చిక్కు మురళీమోహన్ తన ప్రసంగంలో 'గమనం', 'పరిష్కారం' కథలను ప్రస్తావించారు. రచయిత నిజాయితీ, ధృఢసంకల్పం ఈ కథలు ప్రతిఫలిస్తాయని అన్నారు. డా॥వేదగిరి రాంబాబు మాట్లాడుతూ సాహిత్యంలో కథకుల పాత్రను వివరించారు. కథల పుస్తకాలను కొని చదవడం పాఠకులు అలవాటు చేసుకుని తెలుగు కథను బతికించుకోవాలని విజ్ఞప్తి చేసారు.

జనమిత్ర ఫౌండేషన్ తరపున ఈ కార్యక్రమాన్ని డా॥విప్లవ్ దత్ శుక్లా నిర్వహించగా, బొపార, తుమ్మకొమ్మ విజయబాబురావు, తంగిరాల కనకాచారి సహకరించారు. తంగిరాల మెమోరియల్ ట్రస్ట్ అధ్యక్షులు శ్రీ తంగిరాల చక్రవర్తి, బొపార, జనమిత్ర ఫౌండేషన్లు రచయిత సత్యభాస్కర్ ను ఘనంగా సత్కరించారు.



వరంగల్ జిల్లా ఆశా వర్కర్ ముఖ్య కార్యకర్తల సమావేశంలో మాట్లాడుతున్న ఎస్.రమ, వేదికపై మాధవి, శోభ తదితరులున్నారు.



డిసెంబర్ 21న ఎంఓయు కాపీని యునైటెడ్ ఎలక్ట్రిసిటీ ఎంప్లాయిస్ యూనియన్ నాయకులకు అందిస్తున్న జెసిఎల్ శ్రీ రవిభూషన్ రావు

## కార్మికలోకం పాఠకులకు నూతన

2011

### సంవత్సర శుభాకాంక్షలు

మీకు వచ్చే పత్రిక అడ్రసుపైన మీకు పత్రిక ఎప్పుటి నుంచి పంపబడుతున్నది మీ చందా ఎప్పుడు పూర్తవుతున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచిపోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అడ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందాదారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి.



## పాఠాధిపతి టెంస్కేల్ సాధించుకున్న కాంట్రాక్టు లెక్కరద్దు

తమ సమస్యలు పరిష్కరించాలని కోరుతూ ఛలో హైదరాబాద్ కు చేరుకున్న వందలాదిమంది కాంట్రాక్టు లెక్కరద్దు సెక్రటేరియట్ ముట్టడికి ప్రయత్నించారు. అప్పటికే పెద్ద ఎత్తున మోహరించిన ఉన్న పోలీసులు అధ్యాపకులను అడ్డుకున్నారు. దీంతో ఉద్రిక్త పరిస్థితి ఏర్పడింది. కాంట్రాక్టు లెక్కరద్దుకు, పోలీసులకు మధ్య తీవ్ర తోపులాట జరిగింది. పిడిఎఫ్ ఎమ్మెల్సీలు కె.నాగేశ్వర్, కెఎస్ లక్ష్మణరావు, ఎంవిఎస్ శర్మ, కాంట్రాక్టు లెక్కరద్దు అసోసియేషన్ అధ్యక్ష ప్రధాన కార్యదర్శులు నాగేశ్వరరావు, సురేష్ తోపాటు వందలాదిమంది లెక్కరద్దు పోలీసులు అరెస్టు చేసి గాంధీనగర్ పోలీస్ స్టేషన్ కు తరలించారు. మినిమం టెం స్కేల్ ఇవ్వాలని, ఉద్యోగభద్రత కల్పించాలని, వేతనంతో కూడిన మెటర్నిటీ లీవ్ ను మహిళా కాంట్రాక్టు లెక్కరద్దు ఇవ్వాలని డిమాండ్ చేశారు. కాంట్రాక్టు ఉద్యోగుల ఉద్యమానికి మద్దతుగా ప్రభుత్వ లెక్కరద్దు సంఘాలు, ప్రభుత్వ కాలేజీల ప్రిన్సిపాళ్ళ సంఘం, తెలంగాణ రాజకీయ జేఏసీ, ఉద్యోగ, ఉపాధ్యాయ, కార్మిక, పెన్షనర్ల జేఏసీ, తెలంగాణ గెజిటెడ్ అధికారుల సంఘం, తెలంగాణ ఉద్యోగుల సంఘం, ఆంధ్రప్రదేశ్ అంగన్ వాడీ వర్కర్స్ యూనియన్, ఎస్ఎఫ్ఐ, టిఎన్ఎస్ఎఫ్, ఎఐడిఎస్ఓ సంఘార్థ మద్దతు ప్రకటించాయి. బుధవారం కాంట్రాక్టు లెక్కరద్దు అసోసియేషన్ ఛలో హైదరాబాద్ కార్యక్రమాన్ని చేపట్టింది. ఇందిరాపార్క్ వద్ద ధర్నా నిర్వహించింది.

నేను కూడా దీక్షలో కూర్చుంటా : ఎమ్మెల్సీ శరమ్మ : ధర్నానుద్దేశించి పిడిఎఫ్ ఎమ్మెల్సీ శర్మ మాట్లాడుతూ శాసనమండలి, శాసనసభ సమావేశాలు ప్రారంభమయ్యేలోపు కాంట్రాక్టు లెక్కరద్దు సమస్యలు పరిష్కరించాలని రాష్ట్ర ప్రభుత్వానికి

అబ్జిమేటం జారీ చేశారు. ప్రభుత్వం కాంట్రాక్టు లెక్కరద్దు చర్చలు జరిపి ఒప్పందం కుదుర్చుకొని సమస్యలను పరిష్కరించాలని కోరారు. లేనిపక్షంలో సమస్యల పరిష్కారం కోసం శాసనమండలి సమావేశాలను బహిష్కరించి నిరవధిక నిరాహారదీక్షలు చేపడతామని, తానే స్వయంగా దీక్షలో కూర్చుంటున్నట్లు చెప్పారు. ఎమ్మెల్సీ వి బాలసుబ్రహ్మణ్యం మాట్లాడుతూ సమస్యల పరిష్కారంకోసం అధ్యాపకులంతా పెద్దఎత్తున ఐక్యంగా ఉద్యమించాలని కోరారు. ఎమ్మెల్సీ కె.నాగేశ్వర్ మాట్లాడుతూ నిర్బంధంతో ఈ ఉద్యమాన్ని అణచివేయాలని ప్రభుత్వం శాయశక్తులా కృషి చేసిందని అయినా పెద్దఎత్తున ఉద్యమం సాగుతోందని చెప్పారు. ఎమ్మెల్సీ కెఎస్ లక్ష్మణరావు మాట్లాడుతూ శాసన మండలి సమావేశాల్లో వాయిదా తీర్మానం ఇచ్చి సమస్య పరిష్కారానికి కృషి చేస్తామన్నారు. ముఖ్యమంత్రి దృష్టికి తీసుకెళ్తామన్నారు. మరో ఎమ్మెల్సీ పి.సుధాకర్ రెడ్డి మాట్లాడుతూ ఉద్యమం ఎంత ఉధృతంగా చేస్తే సమస్య అదే స్థాయిలో పరిష్కారమవుతుందన్నారు. కాంట్రాక్టు లెక్కరద్దు అసోసియేషన్ ప్రధాన కార్యదర్శి కె.సురేష్ మాట్లాడుతూ పర్మినెంట్ చేయమంటే నిబంధనలు అడ్డమొస్తున్నాయని చెబుతున్నారని, మినిమం టెం స్కేల్ అమలు చేయడానికి ఏం అడ్డమొస్తున్నాయని ప్రభుత్వాన్ని ప్రశ్నించారు.

అసెంబ్లీలో లేవనెత్తుతాం : జూలకంటి : కాంట్రాక్టు లెక్కరద్దు సమస్యలను అసెంబ్లీలో లేవనెత్తి ప్రభుత్వంపై ఒత్తిడి పెంచుతామని సిపిఎం శాసనసభ్యులు జూలకంటి రంగారెడ్డి చెప్పారు. ఈ ఉద్యమానికి సంఘార్థ మద్దతు ప్రకటిస్తున్నామని తెలిపారు. ★

### ఆశా వర్కర్ల సమస్యలు పరిష్కరించాలి




ఆశా వర్కర్ల సమస్యలు పరిష్కరించాలని కడప జిల్లాలో గాంధీ విగ్రహానికి వినతిపత్రాల మాల వేసి నిరసన తెలిపారు. రాష్ట్రంలోని 70700 మంది ఆశా వర్కర్లు సమస్యలు పరిష్కరించాలని సమ్మె చేస్తుంటే సమస్యలు పరిష్కరించకుండా ప్రభుత్వం మొద్దునిద్ర

నటిస్తుందని సిఐటియు జిల్లా కార్యదర్శి సి.బాబు అన్నారు. మాది మహిళల రాజ్యం, మహిళల సంక్షేమానికి పెద్దపీట వేస్తున్నామని చంకలు గుడ్డుకొంటూ చెప్పుకోవడం చాలా సిగ్గుచేటని అన్నారు. గత 5 సంవత్సరాల నుండి పేద మహిళలకు, చిన్న పిల్లలకు ఆరోగ్యసేవలు అందిస్తున్నారని, పనినిబట్టి పారితోషికాలు చెల్లిస్తామన్న ప్రభుత్వ హామీలు నీటిమద రాతలయ్యాయన్నారు. కనీస వేతనాలు అమలు చేయాలని డిమాండ్ చేశారు. “ఆశా డే” రోజు టిఎ, డిఎ రూ. 100/-లు ఇవ్వాలని, ప్రభుత్వమే ఆశాలపేరుతో వ్యక్తిగత అకౌంట్ చేయాలని, ప్రమాదబీమా సౌకర్యం కల్పించాలని అన్నారు. సమస్యలు పరిష్కరించేంతవరకు సమ్మెను కొనసాగిస్తామని అన్నారు. సిఐటియు నగర ప్రధాన కార్యదర్శి బి.మనోహర్, ఆశా నగర కమిటీ గౌరవాధ్యక్షురాలు బి.లక్ష్మీదేవి, వర్కర్ల హేమ, సుభాషిణి, లక్ష్మీప్రసన్న, వెంకటసుబ్బమ్మ, అరుణ, విజయ తదితరులు పాల్గొన్నారు.



## కార్మికులను చైతన్య పరచడానికి నిరంతరం పాఠశాల



సిఐటియు జిల్లా ఉద్యమ నిర్మాతల్లో ఆద్యుడైన శ్రీ కె మధుసూధనరావు పేరుతో ట్రేడ్ యూనియన్ రెగ్యులర్ పాఠశాలను నవంబర్ 13న కృష్ణా జిల్లా సిఐటియు కార్యాలయంలో ప్రారంభించారు. సిఐటియు జిల్లా ఉపాధ్యక్షులు యం.యన్.పాత్రుడు అధ్యక్షత వహించిన ఈ సభలో సిఐటియు కృష్ణా జిల్లా ప్రధాన కార్యదర్శి డివి కృష్ణ మాట్లాడుతూ కార్మికవర్గాన్ని నిరంతరం చైతన్యం చేయటానికి సిఐటియు కృషి చేస్తోందన్నారు. సిఐటియు జిల్లా ఉద్యమ నిర్మాణంలో చిరస్మరణీయమైన పాత్ర నిర్వహించిన, జీవితాంతం కార్మికవర్గ ఉద్యమానికి విశేష సేవలందించిన మధుసూధనరావు పేరుతో ట్రేడ్ యూనియన్ పాఠశాలను ప్రారంభించుకోవటం సముచిత గౌరవనీయం అన్నారు. నేడు రాష్ట్ర, కేంద్ర ప్రభుత్వాలు

అనుసరిస్తున్న ప్రపంచబ్యాంకు ఆదేశిత ఆర్థిక విధానాలు ఉద్యోగ కార్మికవర్గానికి మరిన్ని సమస్యలు సృష్టిస్తున్నాయని, వారి జీవన ప్రమాణాలు రోజురోజుకూ దిగజారిపోతున్నాయని అన్నారు. ఈ విధానాలకు వ్యతిరేకంగా కార్మికవర్గం అనేక పోరాటాలు నిర్వహిస్తున్నా వారి గోడుపట్టించుకోవటం లేదని విమర్శించారు. ఈ నేపథ్యంలో కార్మికవర్గాన్ని చైతన్యపరచటం కోసం నిరంతర పాఠశాలను నిర్వహించాలని నిర్ణయించామని తెలిపారు. మధుసూధనరావు చిత్ర పటానికి ఇన్సూరెన్స్ రిటైర్డ్ ఎంప్లాయిస్ అసోసియేషన్ నాయకులు ఆర్.జనార్ధనరావు పూలమాల వేసి నివాళులర్పించారు. ఇంకా ఈ సభలో సిఐటియు జిల్లా అధ్యక్షులు ఎన్.సి.హెచ్ శ్రీనివాస్, ఉపాధ్యక్షులు నిమ్మకూర సుబ్బారావు, ఎ.కమల, కార్యదర్శులు ఎన్.సి.హెచ్ సుప్రజ, సి.హెచ్ కృష్ణ, కోశాధికారి యం.శ్రీనివాస్ తదితరులు పాల్గొన్నారు. అదేరోజు జరిగిన శిక్షణాతరగతుల్లో అంగన్ వాడీ, మధ్యాహ్న భోజన పథకం కార్యకర్తలకు నూతన ఆర్థిక విధానాలు- కార్మికులపై ప్రభావం అనే అంశంపై సిఐటియు విజయవాడ నగర కార్యదర్శి యం.వి.సుధాకర్, భారత కార్మికోద్యమ చరిత్ర అనే అంశంపై ఎన్.సి.హెచ్ శ్రీనివాస్ బోధించారు.

## గ్రామసేవకుల డిఏ పెంచాలి

రాష్ట్ర కమిటీ పిలుపు మేరకు ప్రకాశం జిల్లా గ్రామసేవకుల సంఘం ఆధ్వర్యంలో డిసెంబర్ 15న కలెక్టరేట్ వద్ద ధర్నా జరిగింది. ధర్నాను ఎపిఆర్ఎస్ఎ జిల్లా ప్రధాన కార్యదర్శి కె.ఎల్.నరసింహారావు, జిల్లా కలెక్టరేట్ యూనిట్ అధ్యక్షులు నీలకంఠేశ్వరరావు, జిల్లా ఆర్గనైజింగ్ సెక్రటరీ రామ్ ప్రసాద్లు ప్రారంభించి ఉపన్యాసం ఇచ్చారు. గ్రామసేవకులు తక్కువ వేతనాలతో తమ విధులు నిర్వహిస్తూ రాత్రింబవళ్ళు కష్టపడుతున్నారని అందువల్ల వారి వేతనాలు, డిఏను పెంచాలని, అర్హత కలిగిన వారికి ప్రమోషన్లు ఇవ్వాలని వారన్నారు. 2008 సంవత్సరంలో 46 రోజుల సమ్మె సందర్భంగా ప్రభుత్వానికి, గ్రామసేవకులకు జరిగిన ఒప్పందం పత్రంలో జీతాలు, డిఏ పెంచుతామని చెప్పి 2 సంవత్సరాలు గడిచినా ఇంతవరకు ప్రభుత్వం పట్టించుకోవడంలేదని గుర్రం నాగయ్య అన్నారు. పశ్చిమబెంగాల్, కేరళ, త్రిపుర వంటి ఇతర రాష్ట్రాలవలె మన రాష్ట్రంలో కూడా గ్రామసేవకులను నాల్గవ తరగతి ఉద్యోగులుగా గుర్తించాలన్నారు. 5000 రూ.ల వేతనం ఇవ్వాలని ఆర్గనైజింగ్ సెక్రటరీ పాలడుగు వివేకనంద అన్నారు. ప్రభుత్వం మొండిగా వ్యవహరిస్తూ, రకరకాల కుంటిసాకులతో కాలయాపన చేస్తున్నదన్నారు. ఇప్పటికైనా



ప్రభుత్వం సమస్యలపై స్పందించి పరిష్కరించకపోతే భవిష్యత్లో సమ్మెలోకి వెళ్ళాల్సిస్తుందని ప్రభుత్వాన్ని హెచ్చరించారు. కనీస వేతనాలు, డిఏ పెంపుదల కొరకు, మెడికల్ ఇన్ వాలిడేషన్ కొరకు, 65 సంవత్సరాలు దాటినవారిని కొనసాగించాలని అనేకసార్లు ధర్నాలు, ముట్టడి కార్యక్రమాలు చేసినప్పటికీ ప్రభుత్వం పట్టించుకోవడంలేదని, ఇప్పటికైనా స్పందించాలని జిల్లా కార్యదర్శి కె.మాణిక్యరావు అన్నారు. కనీస వేతనాలు, డిఏ వంటి సమస్యలతో కూడిన వినతిపత్రాన్ని కలెక్టర్ కి ఇచ్చారు. జిల్లా నాయకులు సాకి చెన్నయ్య, కాకి శ్రీనివాస్, ఎం. వెంకటేశ్వర్లు, ఎస్కె మస్తాన్ వెంకటేశ్వర్లు, డి.వరశురాం, జె.నాగేశ్వరరావు, చాంద్ లతోపాటు గ్రామసేవకులు పాల్గొన్నారు.



## ఉపాధ్యాయుల సమస్యలు పరిష్కరించాలి

ఉపాధ్యాయులెదుర్కొంటున్న సమస్యను పరిష్కరించాలని డిమాండ్ చేస్తూ ఆంధ్రప్రదేశ్ ఐక్య ఉపాధ్యాయ ఫెడరేషన్ (యుటిఎఫ్) ఆధ్వర్యంలో డిసెంబర్ 16 సుందరయ్యపార్కు నుంచి ఇందిరాపార్కు వరకు ఛలో అసెంబ్లీ కార్యక్రమంలో భాగంగా భారీ ప్రదర్శన నిర్వహించారు. బడిరంగసభలో చుక్కా రామయ్య, ప్రొఫెసర్ నాగేశ్వర్, డి రామిరెడ్డి, బాలసుబ్రహ్మణ్యం, కేఎస్ లక్ష్మణరావు పాల్గొని ప్రసంగించారు. దీక్షలంగా ఉపాధ్యాయులు ఎదుర్కొంటున్న సమస్యలను పరిష్కరించడంలో ప్రభుత్వం నిర్లక్ష్యంగా వ్యవహరిస్తోందని ఆరోపించారు. 9నంతరం యుటిఎఫ్ అధ్యక్షుడు ఎన్ నారాయణ మాట్లాడుతూ ఉపాధ్యాయుల నియామకాల్లో అప్రెంటిస్ విధానాన్ని రద్దీ చేయాలని అన్నారు. ఈ కార్యక్రమంలో యుటిఎఫ్ నాయకులు ఐ వెంకటేశ్వరరావుతోపాటు నాయకులు, ఉపాధ్యాయులు అధిక సంఖ్యలో పాల్గొన్నారు. ★

## ప్రభుత్వ కాంట్రాక్టు, ఔట్ సోర్సింగ్ ఉద్యోగుల ఛలో అసెంబ్లీ

రాష్ట్ర ప్రభుత్వ శాఖలు, కార్పొరేషన్లు పతాకంలో పనిచేస్తున్న కాంట్రాక్టు, ఔట్ సోర్సింగ్, కన్సాలిటేడ్ ఉద్యోగుల సమస్యలు పరిష్కరించాలని డిమాండ్ చేస్తూ ఆంధ్రప్రదేశ్ ప్రభుత్వ కాంట్రాక్టు, ఔట్ సోర్సింగ్ ఎంప్లాయిస్ యూనియన్ ఫెడరేషన్ ఆధ్వర్యంలో డిసెంబర్ 16న ఛలో సదర్భంగా సుందరయ్యపార్కు నుంచి ఇందిరాపార్కు వరకు భారీ ర్యాలీ ప్రదర్శన నిర్వహించారు. ఈ ర్యాలీలో వందలాదిమంది ఉద్యోగులు పాల్గొన్నారు. ఇందిరాపార్కు వద్ద జరిగిన సమావేశంలో ఎమ్మెల్యే ప్రొఫెసర్ కె.నాగేశ్వర్, లక్ష్మణరావు, చుక్కామయ్య, ఆలిండియా సిఐటియు అధ్యక్షుడు పద్మనాభన్ మాట్లాడుతూ రాష్ట్ర ప్రభుత్వంలో అన్ని శాఖల్లో పనిచేస్తున్న కాంట్రాక్టు ఉద్యోగులు ఐక్యంగా ఉద్యమించి ప్రభుత్వంపై ఒత్తిడి తీసుకువచ్చి సమస్యను పరిష్కరించుకోవాలని పిలుపునిచ్చారు. సిఐటియు రాష్ట్ర ప్రధాన కార్యదర్శి ఆర్.సుధాభాస్కర్, రాష్ట్ర ప్రభుత్వ జేఏసి కో-చైర్మన్ జనార్ధన్ రెడ్డి, ఫెడరేషన్ అధ్యక్షుడు ఏవీ నాగేశ్వరరావు, ప్రధాన కార్యదర్శి భూపాల్ లు, పాలడుగు భాస్కర్, అబ్బాస్ తదితరులు పాల్గొన్నారు. ★

## ఆశా వర్కర్ల సమస్యను పరిష్కరించాలి



ఆశా వర్కర్లకు కనీస వేతనాలు నిర్ణయించి అమలు చేయాలని సిఐటియు కంకిపాడు డివిజన్ ప్రధాన కార్యదర్శి ఎ.వెంకటేశ్వరరావు ప్రభుత్వాన్ని డిమాండ్ చేశారు.

నవంబర్ 18న కృష్ణా జిల్లా పెనుమలూరు మండలం పోరంకిలో ఆశా వర్కర్ల రిలేనిరాహోరదీక్షలను వెంకటేశ్వరరావు ప్రారంభించారు. ఈ సందర్భంగా ఆయన మాట్లాడుతూ ఆశా వర్కర్లు గత 5 సంవత్సరాల నుండి పనిచేస్తున్నప్పటికీ వేతనాలు నిర్ణయించి అమలు చేయడం లేదని అన్నారు. ఆశా వర్కర్లను చేర్చుకునేటప్పుడు పనికి తగిన పారితోషకం ఇస్తామని చెప్పి ప్రభుత్వం ఇప్పుడు నెలకు ₹ 400 మించడం లేదని విమర్శించారు. కనీస వేతనాలు నిర్ణయించి అమలు

చేయమని ప్రభుత్వాన్ని కోరుతుంటే, ఇస్తున్న పారితోషికాలను కూడా ఎలా తగ్గించాలి? ఏ విధంగా వెట్టిచాకిరీ చేయించుకోవాలా? అని ప్రభుత్వం చూస్తున్నదని విమర్శించారు. రాష్ట్ర వ్యాప్తంగా ఆశా కార్యకర్తలు నిరాహారదీక్షలు చేస్తున్నప్పటికీ ప్రభుత్వం స్పందన లేకుండా ఉన్నదన్నారు. రిలేదీక్ష కార్యక్రమంలో ఎపి వాలంటరీ హెల్త్ వర్కర్స్ యూనియన్, జిల్లా నాయకులు జి.వెంకటలక్ష్మి, వి. పార్థి, జి.కుమారి, స్థానిక నాయకులు వి.తిరుపతమ్మ, కె.శివనాగమణి, టి.శాంతకుమారి, కె.రమాదేవి, ఎ.శోభారాణి, బి.గంగా తదితరులు పాల్గొన్నారు.


వీరిదీక్షకు మద్దతుగా పంచాయితీ కార్మికుల, యూనియన్ నాయకులు పి.జాన్, కె.నాగరాజు, వై.సరళ, బిల్డింగ్ వర్కర్స్ యూనియన్ మండల అధ్యక్ష కార్యదర్శులు మంచం శ్రీనివాసరావు, సిహెచ్ శ్రీనివాసరావు సిఐటియు నాయకులు పంచకర్ల రంగారావు, శ్రామిక మహిళా నాయకురాలు ఎం.వాళి, కంకిపాడు పిహెచ్సి వైద్యాధికారి వి.అరుణలు సంఘీభావం తెలియజేశారు. ★



## ఉద్యోగ భద్రత కల్పించాలి

ఇందిరాక్రాంతి పథంలో పనిచేస్తున్న కమ్యూనిటీ వాలంటీర్స్ (సివిఎస్)కు ఉద్యోగ భద్రత కల్పించి, సమస్యలు పరిష్కరించాలని కోరుతూ డిసెంబర్ 21న రంగారెడ్డి జిల్లా కలెక్టర్ కి వినతిపత్రం ఇచ్చారు.

ప్రభుత్వం అమలు చేస్తున్న ఇందిరాక్రాంతిపథంలో మండల స్థాయిలో ఒక్కొక్క కమ్యూనిటీ వాలంటీర్ (సివి) 5 నుండి 6 గ్రామాల వరకు బాధ్యతలు చూస్తూ, స్వయం సహాయక సంఘాలను ఏర్పాటు చేయడం, బ్యాంకుల నుండి గ్రూపులకు రుణాలు ఇప్పించడం, అభయ హస్తం పించు ఇవ్వడం, ఆమ్ ఆద్యి, బీమా, ఇన్సూరెన్స్, పావలా వడ్డీ ఇప్పించడం, పిఆర్ డిఎ ద్వారా అమలు పరుస్తున్న అన్ని ప్రభుత్వ పథకాలన్నింటిని అమలు జరిగేలా చూడడం, ఉపాధి హామీ పనులను జరిగేలా సంఘ సభ్యులకు అవగాహన కల్పించడం, గ్రామస్థాయిలో ఉన్న గ్రామ సంఘాలను పటిష్టపరచడం, ఇన్సూరెన్స్ చేయించుకున్న కుటుంబాలలోని విద్యార్థిని, విద్యార్థులకు, స్కాలర్ షిప్ లు ఇప్పించడం వంటి ఈ పనులన్ని గత 5 సంవత్సరాలుగా పనులు క్షేత్ర స్థాయిలో నిర్వహిస్తున్నారు. సేవలందిస్తున్నవన్నీ వీరిని అక్రమంగా తొలగించాలని ప్రభుత్వం చూస్తోంది. ఉద్యోగ భద్రత కల్పించాలని, హెచ్ఆర్ పాలసీ కల్పించాలని,



కనీస తనాలు నెలకు ₹ 6500 పెంచాలని, ఇఎస్ఐ, పిఎఫ్, ప్రమాద బీమా కల్పించాలని, మహిళ సివిలకు వేతనంతో కూడిన 180 రోజుల ప్రసూతి నెలవులు ఇవ్వాలని మెళురాండంలో పేర్కొన్నారు.

ఎపి స్టేట్ గవర్నమెంట్ ఎంప్లాయిస్ ఫెడరేషన్ జిల్లా స్వీనర్ సి వెంకటేష్, సిఐటియు జిల్లా ప్రధాన కార్యదర్శి జి నర్సింలు, సిఐటియు నాయకులు బి. కృష్ణయ్య, అధ్యక్షులు ఎన్.నర్సింలు, ప్రధాన కార్యదర్శి కె.అశోక్ లు వినతిపత్రాన్ని సమర్పించారు.




## ఉద్యోగ భద్రత కల్పించాలి



పట్టణ ఇందిరాక్రాంతి పథం ఉద్యోగులు గత 33 రోజుల నుండి ఉద్యోగ భద్రత కొరకు గత ప్రభుత్వం ఇచ్చిన జీవో నెం 336 అమలుకొరకు హైదరాబాద్ లోని ఇందిరాపార్కు వద్ద రిలే నిరాహారదీక్షలు చేపట్టారు. దీనికి స్పందించిన మున్సిపల్ శాఖ మంత్రి మహీధర్ రెడ్డితో సిఐటియు నాయకులు, సిపిఎం ఎమ్మెల్యే జూలకంటి రంగారెడ్డి, రాష్ట్ర యూనియన్ నాయకులు చర్చలు జరిపారు. ఈ చర్చల్లో భాగంగా మున్సిపల్ శాఖ మంత్రి మెప్పా

ఉద్యోగులను హెచ్ఆర్ పాలసీని అమలు చేయవలినదిగా ఆదేశిస్తూ స్పష్టమైన హామీనిచ్చారు. దీనికి అధికారులు స్పందించి ఈ నెల 27వ తేదీన హైపవర్ కనిటి చేసి హెచ్ఆర్ పాలసీ అమలు విధివిధానాలు రూపొందించి ప్రభుత్వానికి అందజేస్తామని తెలియజేశారు. మంత్రి నుండి స్పష్టమైన హామీ రావడంతో రాష్ట్ర యూనియన్ పిలుపు మేరకు ఈ యొక్క సమ్మెను తాత్కాలికంగా విరమింపజేశారు. జనవరి 5 తేది 2011 లోపు ప్రభుత్వ ఉత్తర్వులు రాని పక్షంలో తిరిగి నిరసన తీవ్రతరం చేస్తామని హెచ్చరించారు. ఈ సమ్మెను కొనసాగించుటకు సహకరించిన ఎమ్మెల్యేలు, ఎమ్మెల్సీలు, సిఐటియు, ఇతర ప్రజాప్రతినిధులకు, ప్రజాసంఘాలకు, ఎలక్ట్రానిక్ మరియు ప్రింట్ మీడియా ప్రతినిధులందరిని పేరుపేరున ధన్యవాదములు తెలియజేశారు. మా సమస్య పరిష్కారానికి స్పష్టమైన హామీ ఇచ్చిన ముఖ్యమంత్రి కిరణ్ కుమార్ రెడ్డి, ఆర్థిక శాఖమంత్రి రామ్ నారాయణ రెడ్డి, మున్సిపల్ శాఖమంత్రి మహీధర్ రెడ్డిలకు వారియొక్క కృతజ్ఞతలు తెలిపారు.





## గుర్తింపు కార్డులు సాధించుకున్న ఎలక్ట్రిసిటీ ఉద్యోగులు




ప్రకాశం జిల్లాలోని యుఇఇయు ఎపి ట్రాన్స్ కో డివిజన్ జనరల్ బాడీ సమావేశం డిసెంబర్ 15న వేజండ్ల లింగయ్య అధ్యక్షతన జరిగింది. ముఖ్యఅతిథిగా అసిస్టెంట్ డివిజనల్ ఇంజనీరు, ఎ.వి.సత్యనారాయణ హాజరయ్యారు. కార్మికులు పోరాడి సాధించుకున్న గుర్తింపు కార్డులను కార్మికులకు అందజేశారు. కార్మికులు ఐక్యంగా పోరాడి న్యాయమైన

డిమాండ్లైన జీతాలు పెంపుదల, రెగ్యులరైజేషన్ సాధించుకోవచ్చని అన్నారు. ఈ జనరల్ బాడీకి సిఐటియు జిల్లా ప్రధాన కార్యదర్శి కారసాల శ్రీనివాసరావు, యునైటెడ్ ఎలక్ట్రిసిటీ ఎంప్లాయిస్ యూనియన్ ఒంగోలు రీజయన్ కన్వీనర్ పాల్గొని మాట్లాడారు. కార్మికులు ఐక్యంగా పోరాడి విద్యుత్ సంస్థను ప్రైవేటీకరణ కాకుండా చూడాలని, సంస్థ ఖాళీ పోస్టులు కాంట్రాక్టు కార్మికులతోనే భర్తీ చేయాలన్నారు. కార్మికులు ఇతర సంఘాలు చేస్తున్న వదంతులు, జీతాలు పెంపుదలకు, విద్యుత్ వయోపరిమితులు లేని రెగ్యులరైజేషన్ కోసం పోరాటాలకి సిద్ధం కావాలని ప్రతి కార్మికుడు సిఐటియు మాసపత్రిక కార్మికలోకం పాఠకులుగా ఉండాలని అన్నారు. ఈ సమావేశంలో పారు వీరయ్య, నాగరాజు, ఎన్.శ్రీనివాసరావు, జి.మధుసూదనరావులు మాట్లాడారు. జిల్లాలోని 132 కెవి, 220 కెవి సబ్ స్టేషన్ కాంట్రాక్టు కార్మికులు, బ్రేక్ డౌన్ గ్యాంగు తదితర కార్మికులు హాజరయ్యారు.

★

## కార్మికులను పనిలోకి తీసుకోవాలి

కృష్ణా జిల్లా ఇబ్రహీంపట్నంలో నవంబర్ 3న సిఐటియు డివిజన్ అధ్యక్షులు టి.రాంబాబు అధ్యక్షతన రౌండ్ టేబుల్ సమావేశం జరిగింది. డా॥ నార్ల తాతారావు ధర్మల్ పవర్ స్టేషన్ 4వ స్టేజిలో తొలగించబడిన కాంట్రాక్టు కార్మికులను వెంటనే పనిలోకి తీసుకోవాలని సిఐటియు జిల్లా ప్రధాన కార్యదర్శి డివి కృష్ణ ప్రభుత్వాన్ని డిమాండ్ చేశారు. రాజకీయ నాయకులు, యూనియన్లు 324 మంది రోడ్డున పడి 75 రోజులుగా ఆందోళన చేస్తుంటే పోస్టులు తీసుకోవడం హేయమన్నారు. కాంట్రాక్టు కార్మికుల పోరాటానికి సిఐటియు నాయకులు జి.ప్రసాద్, యుఇఇయు రీజినల్ కార్యదర్శి ఎం.శ్యాంబాబు, నాయకులు సిహెచ్ సుబ్బారావు, ఐదవ నాయకులు సిహెచ్ రేణుక, టిఎన్ టియుసి కాంట్రాక్టు వర్కర్స్ యూనియన్ కార్యదర్శి శ్రీరాములు, సిఐటియు జిల్లా అధ్యక్షులు ఎన్ సిహెచ్ శ్రీనివాస, సిఐటియు డివిజన్ కార్యదర్శి ఎ.వెంకన్న, పిఎన్ కె ఇండస్ట్రీస్ యూనియన్ అధ్యక్షులు సత్యనారాయణ, ఎస్సార్ వాటర్ ఫ్రూఫ్



వర్కర్స్ యూనియన్ కార్యదర్శి జి.రాంబాబు హెబెల్ వర్కర్స్ అధ్యక్షులు ఆర్.సుందర్రావు, కొండలరావు, యుఇఇయు నాయకులు ఆనంద్ తదితరులు పాల్గొని ఎన్ టి టి పి ఎస్ కాంట్రాక్టు కార్మికులు పోరాటానికి అండగా నిలుస్తామని తీర్మానించారు.


★

## ఆశా వర్కర్లకు కనీస వేతనాలకై సమ్మె

సమస్యల పరిష్కారానికై జిల్లాలో ఉన్న సుమారు 1500 మంది ఆశా వర్కర్లు 2004 నుంచి గ్రామీణ పేద బడుగు బలహీన వర్గాల ప్రజలకు, పిల్లలకు గర్భిణీ స్త్రీలకు బాలింతలకు అనేకమైన ఆరోగ్యసేవలు అందించినప్పటికీ ప్రభుత్వం వీరికి పారితోషికం పేరుతోనే వెట్టిచాకిరీ చేయించు ఎపి వాలంటరీ హెల్త్ వర్కర్స్ యూనియన్ (సిఐటియు) నిజామాబాద్ జిల్లా కార్యదర్శి బి.విజయలక్ష్మి మాట్లాడారు. ఆశా వర్కర్స్ పారితోషికాల పేరుతోనే ట్యూబ్ వెల్డ్ ఇమినైజేషన్, టి.బి. మందుల పంపకాలకు 104 సేవలు బరువులు తూకాలు తూకడం ఈ విధంగా పనిచేసినప్పటికీ ప్రభుత్వం ఇ-సేవ లకు గతంలో రూ.₹ 150 చెల్లించేది ఇప్పుడు మాత్రం ₹ 25 చెల్లించడం జరుగుతుంది. పిఎఫ్, ఇఎస్ఐ, ఉద్యోగ భద్రత, ఇన్సూరెన్సు, మెడికల్ కిట్స్, యూనిఫామ్స్ తదితర డిమాండ్ల సాధనకై సమ్మెలో అందరు భాగస్వాములు కావాలని పిలుపు ఇవ్వడం జరిగింది. ఈ కార్యక్రమంలో జిల్లా అధ్యక్షురాలు పుష్పలత, భాగ్య, జ్యోతి, పద్మ, సంగీత, సుగుణలు పాల్గొన్నారు.



## పంచాయితీ కార్మికులకు ఇచ్చిన హామీల అమలుకోసం పోరాడాలి



గ్రామపంచాయితీ కార్మికులు రాష్ట్ర వ్యాప్తంగా చేసిన పోరాటం ఫలితంగా ప్రభుత్వం ఇచ్చిన హామీల అమలుకోసం ఐక్యంగా పోరాడాలని ఎపి గ్రామపంచాయితీ ఎంప్లాయిస్ & వర్కర్స్ యూనియన్ గౌరవాధ్యక్షులు పాలడుగు భాస్కర్ పిలుపునిచ్చారు.


నవంబర్ 7న కృష్ణాజిల్లా పోరంకి కిలారు అనిల్ ఎస్టేట్ నందు పంచాయితీ ఎంప్లాయిస్ & వర్కర్స్ యూనియన్ కృష్ణా జిల్లా 4వ మహాసభలు జరిగాయి. ఈ మహాసభలో భాస్కర్ మాట్లాడుతూ గ్రామపంచాయితీలలో సంవత్సరాల తరబడి పారిశుధ్యం, కరెంట్, వాటర్, ప్లంబర్, బిల్ కలెక్టర్ ఇంకా అనేక పనులు నిర్వహిస్తున్నారు. అయినప్పటికీ పనిభద్రత లేకుండా వుందని ఆవేదన వ్యక్తం చేశారు. అధికారంలోకి వచ్చిన పాలకులు, పార్టీలన్ని పేదలకోసం, కార్మికులకోసం పనిచేస్తున్నామని చెప్తున్నారు. పాలకులు, పార్టీలు ఎన్నిమారినా కార్మికుల జీవితాల్లో మాత్రం మార్పు రాలేదని అన్నారు.

పంచాయితీ కార్మికులు పోరాడిన సందర్భంగా 5 సంవత్సరాలు పనిచేసినవారిని పర్మినెంట్ చేయడానికి ఇచ్చిన జీవో 112, 212లను అమలుకావడం లేదని ఇప్పుడు ప్రభుత్వం

ఇచ్చిన హామీలకోసం కార్మికులు ఐక్యంగా పోరాడాలని ఆయన కోరారు. హామీలకోసం, హామీలు జీవోల రూపంలో రావడానికి, జీవోల అమలుకోసం కూడా పోరాడాల్సి వస్తున్నదని అన్నారు. రాబోయే కాలంలో ఐక్య ఉద్యమాలు కూడా నిర్వహించాలని ఆయన కోరారు. మనం సాధించుకున్న విజయాలన్నీ, హామీలన్నీ మన పంచాయితీ కార్మికుల పోరాటాల ఫలితంగానే వచ్చాయని అన్నారు. సిఐటియు జిల్లా ప్రధానకార్యదర్శి డివి కృష్ణ మాట్లాడుతూ పంచాయితీ కార్మికులు చేస్తున్న, చేసే పోరాటాలకు సిఐటియు పూర్తి అండదండలు ఇస్తుందని అన్నారు. పంచాయితీ కార్మికులు అన్ని సంఘాల, రంగాల ఆందోళనలకు పూర్తి మద్దతును, సంఘీభావాన్ని అందించాలని ఆయన కోరారు. సిఐటియు జిల్లా అధ్యక్షులు ఎన్.సి. హెచ్. శ్రీనివాస్, వాలంటీర్స్ హెల్త్ వర్కర్స్ యూనియన్ జిల్లా ప్రధాన కార్యదర్శి ఎ.కమల మాట్లాడారు. ఈ సభలో ఎపి గ్రామపంచాయితీ ఎంప్లాయిస్ & వర్కర్స్ యూనియన్ జిల్లా గౌరవాధ్యక్షులు పంచకర్ల శ్రీనివాసరావు, జిల్లా నాయకులు కె.సత్యనారాయణ, పాతూరి జాన్, పి.జోజిబాబు, వంగుటూరి సుధాకర్, ఎం.సుబ్బారావు, సిఐటియు జిల్లా కార్యదర్శులు ఎ.వెంకటేశ్వరరావు, సిహెచ్ కృష్ణ ఉపాధ్యక్షులు ఆర్.సి.హెచ్. రెడ్డిలు పాల్గొనగా నిమ్మకూరి సుబ్బారావు అధ్యక్షత వహించారు. కార్యదర్శి సిహెచ్ పోతురాజు నివేదిక ప్రవేశపెట్టారు. పోరంకి యూనియన్ కార్యదర్శి కె.నాగరాజు వేదికమీదకు ఆహ్వానించారు. జగన్ సంతాప తీర్మానం ప్రవేశపెట్టారు. కార్మికులు ఎదుర్కొంటున్న సమస్యలపై మండలాలవారీగా ప్రతినిధులు చర్చించారు. మహాసభలకు యూనియన్ జెండాని పాలడుగు భాస్కర్ ఎగురవేశారు. ★

## కనీస వేతనాలు చెల్లించి, సమ్మెను విరమింపజేయాలని మంత్రికి వినతి

ఆర్.సి.హెచ్-2 ప్రోగ్రాం క్రింద రాష్ట్రంలో 70700 మంది ఆశా వర్కర్స్ గత 5 సంవత్సరాల నుండి మాతాశిశు సంరక్షణ, పేద ప్రజలకు ఆరోగ్య సేవలు అందిస్తున్నారు. పనినిబట్టి పారితోషికం చెల్లిస్తామని ప్రభుత్వం చెప్పి, నెలంతా పనిచేసినా ₹ 400 లకు మించి చెల్లించడం లేదని, ఇవి కూడా నెలల తరబడి బకాయిలు ఉంటున్నాయని, పారితోషికాలు చెల్లించనటువంటి సపనులు ఎక్కువగా చేయాల్సిస్తున్నదని, ధరల పెరుగుదల, వేతనాలు లేని కారణంగా ఆశా వర్కర్స్ ఆర్థిక, మానసిక ఒత్తిడికి గురవుతున్నారని, గత నాలుగు సంవత్సరాలుగా వేతనాలు నిర్ణయించాలని ప్రభుత్వానికి అనేక పర్యాయాలు విన్నవించామని, అయినా ప్రభుత్వం నేటి వరకు స్పందించకపోవడంతో ఆశా వర్కర్లు తీవ్ర అసంతృప్తి చెంది విధిలేక డిసెంబర్ 13 నుండి సమ్మెను చేస్తున్నారని, న్యాయబద్ధమైన వారి సమస్యలను ప్రభుత్వం సామరస్యపూర్వకంగా పరిశీలించి, పరిష్కరించి, సమ్మెను



నివారించగలరని విజ్ఞప్తి చేస్తూ యుఎం & హెచ్ ఇయు కార్యదర్శి భూపాల్, మున్సిపల్ ఎంప్లాయిస్ యూనియన్ రాష్ట్ర అధ్యక్షులు పాలడుగు భాస్కర్, సిఐటియు కార్యదర్శి ఎపి నాగేశ్వరరావులు డిసెంబర్ 22న వైద్య ఆరోగ్యశాఖా మాత్యులు డా॥డి.ఎల్.రవీంద్రారెడ్డికి వినతిపత్రం ఇచ్చారు.



## గుంటూరు కలెక్టరేట్ ముట్టడించిన అంగన్వాడీ ఉద్యోగులు



సెంటర్ ముందు ఆవు పేడ వేసిందని మెమో ఇచ్చి, తమ పనికాని దానికి వర్కరును బాధ్యురాలిని చేయడం, సెంటర్ ముందు అంతా పిచ్చి మొక్కలున్నాయని సంజాయిషీ కోరడం లాంటి డ్యూటీకి సంబంధం లేని వాటికి అంగన్వాడీలను బాధ్యుల్ని చేయడం, కొంతమంది అధికార్లు పనిగట్టుకొని అంగన్వాడీలను హింసించడం వంటివి పెరిగిపోయాయి. వాటిని అరికట్టాలని, వంటకు కావల్సిన పాత్రలు, గ్యాస్ ఇవ్వాలని, అర్జులైన ఆయాలను టీచర్లుగా ప్రమోషన్లు, అధికారికంగా ఆఫీసుకు పిలిచిన ప్రతిసారి టిఎ, డిఎలు ఇవ్వాలని, అంగన్వాడీ కేంద్రాలన్నింటికి పక్క బిల్డింగులు నిర్మించాలని, ఇండ్ల స్థలాలు, స్కాలర్షిప్లు ఇవ్వాలని డిమాండ్ చేస్తూ అంగన్వాడీ వర్కర్స్ & హెల్పర్స్ నవంబర్ 29 నుండి 3.12.10 వరకు గుంటూరు కలెక్టరేట్ ముందు రిలే నిరాహారదక్షలు చేపట్టారు. అధికారుల వైపు నుంచి ఏవిధమైన సమాధానం రాకపోవడంతో డిసెంబర్ 4న పిడి ఆఫీసు

ముట్టడించారు. వందలాదిమంది వర్కర్లు, హెల్పర్లు పాల్గొని డిమాండ్లపై నినాదాలు చేశారు.

ముట్టడి కార్యక్రమానుద్దేశించి సిఐటియు జిల్లా ప్రధాన కార్యదర్శి వై.నేతాజీ మాట్లాడుతూ వెట్టి చాకిరీ చేయిస్తూ, నెలల తరబడి అద్దెలు, టిఎలు ఇవ్వకుండా జాప్యం చేయడం అన్యాయమని, గత 2, 3 నెలలుగా మెమోలు ఇవ్వడం, ఒక వర్కర్కి ఒకే నెలలో 3 మెమోలు ఇవ్వడం ఎంతవరకు న్యాయమని నిరసించారు. ప్రాజెక్టు ఆఫీసుల్లో మరుగుదొడ్లు లేకపోవడం సిగ్గుచేటన్నారు. ప్రాజెక్టు మీటింగు సందర్భంగా త్రాగుటకు మంచినీళ్ళు కూడా ఏర్పాటు చేయకపోవడం, ఆటవిక యుగాన్ని తలపిస్తుందన్నారు. సామూహిక శీమంతాలు, సామూహిక బారసాలలు, పుట్టిన రోజులు లాంటి అనేక కార్యక్రమాలకయ్యే ఖర్చులు భారం అంగన్వాడీలపై విపరీతంగా పడుతుందని ఆయనన్నారు.

ఆఫీసర్లు తమ సమస్యల పరిష్కారం కొరకు వారు ఆందోళనలు చేస్తున్నారని, అంగన్వాడీలను ఆందోళనలు చేయవద్దనడాన్ని సిఐటియు జిల్లా ఉపాధ్యక్షులు, జి.మల్లేశ్వరి, సిఐటియు జిల్లా కార్యదర్శులు ఎ.గోపాల్, ఖండించారు. జాయింట్ కలెక్టర్కి మెమోరాండం ఇచ్చారు.

ముట్టడి కార్యక్రమంలో సిహెచ్ ప్రమీల, టి.జ్యోతి, సిహెచ్ పద్మావతి, నిర్మల, ఉమ, శాంతమణి, కె.రమాదేవి, టి.పద్మావతి, ఉషాకిరణ్, జి.సావిత్రి, లలిత కుమారి, అహల్య, అనసూయ, ప్రమీల, అరుణ, వెంకాయమ్మ, అంజని, దుర్గ, ..మేరిమ్మ, మరియుమ్మ, కె.శ్రీనివాసు, కె.హనుమంతరెడ్డి తదితరులు పాల్గొన్నారు.

## రంగారెడ్డి జిల్లా సిఐటియు మహాసభ

సిఐటియు రంగారెడ్డి జిల్లా 4వ మహాసభ డిసెంబర్ 12, 13 తేదీలలో మెడ్చల్ మండల కేంద్రంలోని రాయల్ ఫంక్షన్ హాల్, కా|| బిచ్చప్పనగర్లో జరిగింది.

మహాసభలను ఎమ్ఎల్సీ డా|| కె.నాగేశ్వర్ ప్రారంభించారు. ముఖ్య అతిథులుగా సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ హాజరై ప్రసంగించారు. జిల్లా వ్యాప్తంగా 335 మంది 21 రంగాల నుండి హాజరయ్యారు.

జిల్లా ప్రధాన కార్యదర్శి కె.హరిప్రసాద్ ప్రవేశపెట్టిన కార్యదర్శి రిపోర్ట్పై ప్రాంతాల వారీగా, రంగాల వారీగా చర్చలలో పాల్గొన్నారు. చర్చలు ఉద్యమ అభివృద్ధికి ప్రోత్సహించే విధంగా జరిగాయి. రెండవ రోజు కమీషన్ పేపర్స్పై చర్చించారు.


వివిధ అంశాలపై 12 తీర్మానాలు ఏకగ్రీవంగా ఆమోదం పొందినవి. అనంతరం జిల్లా కమిటీ 46 మందితో ఏకగ్రీవంగా ఎన్నుకున్నారు. ముగింపు సందర్భంగా సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ దిశానిర్దేశక సూచనలు తెలియజేశారు.



క్రింది నూతన కార్యవర్గాన్ని మహాసభలో ఏకగ్రీవంగా ఎన్నుకొని జరిగింది. అధ్యక్షులు బిఎన్ సుదర్శన్, ఉపాధ్యక్షులు ఎం.చంద్రశేఖర్, ఇ.నర్సింహ, టి.జంగయ్య, కె.నర్సమ్మ ఎం.విజయ్ కుమార్, కె.నిర్మల, జి.కుర్మయ్య, ప్రధాన కార్యదర్శి జి.నర్సింహులు, కార్యదర్శులు సి.శోభన్, కె.హరిప్రసాద్ పి.విజయలక్ష్మి, పి.నారాయణ, ఎ.అశోక్లు ఎన్నికయ్యారు.



## ఆర్థిసీ గ్యారేజీ కాంట్రాక్టు కార్మికులను శ్రామిక్లుగా నియమించాలి



ఆర్థిసీ గ్యారేజీలో పనిచేస్తున్న కాంట్రాక్టు కార్మికులను శ్రామిక్లుగా నియమించాలని కోరుతూ ఎ.పి.ఎస్. ఆర్థిసీ కాంట్రాక్టు వర్కర్స్ యూనియన్ (సిఐటియు), కృష్ణా రీజియన్ కమిటీ ఆధ్వర్యంలో విజయవాడలోని రీజినల్ మేనేజర్ కార్యాలయం వద్ద రిలేదీక్షలు 2 రోజులు, 3వ రోజు చేశారు. ధర్నా న్యాయమైన సమస్యల పరిష్కారం కోసం కార్మికులు చేసే అన్ని పోరాటాలకు సిఐటియు పూర్తి మద్దతునిస్తుందని, వారి పోరాటానికి సంఘీభావం కూడగట్టి అండగా నిలుస్తుందని కార్యక్రమాల్లో పాల్గొన్న సిఐటియు నాయకులు అన్నారు. ఇందులో జిల్లాలోని వివిధ డిపోలకు చెందిన ఎన్.కె. ఫారూఖ్, బి.కిషోర్, కె.ఆర్.శేఖర్, సి.హెచ్. అరుణకుమార్, జె.బి.నాయక్, డి.బాబురావు,

టి.శ్రీనివాసరావు, కె.చందుప్రకాష్, కె.సతీష్, వి.కాళిదాసు, వై.చిట్టిబాబు, పి.టి.కె.కిషోర్, సి.హెచ్. వినయ్ బాబు, ఎస్.శంకర్, పి.అల్లాభక్తు, యం.గోపిరాజ్, టి.లక్ష్మణ్, బాబూ ప్రసాద్, పోతయ్య, రవి కుమార్, కుమారస్వామి, పరిశుద్ధరావు, కె.ఎన్.రాజు, రమణ, నాగబాబు, వెంకటేశ్వరరావు, శ్యామ్ తదితర కార్మికులు పాల్గొన్నారు. సిఐటియు జిల్లా అధ్యక్షులు ఎన్.సి.హెచ్. శ్రీనివాస్, ఉపాధ్యక్షులు యం.యన్. పాత్రుడు, కార్యదర్శి సి.హెచ్. కృష్ణ విజయవాడ నగర కార్యదర్శి ముజఫర్ అహ్మద్, ఎపి వాలంటరీ హెల్త్ వర్కర్స్ యూనియన్ జిల్లా ప్రధాన కార్యదర్శి ఎ.కమల, సిపిఎం మాజీ కార్పొరేటర్ కోరాడ రాము, షాప్ ఎంప్లాయిస్ యూనియన్ నగర అధ్యక్షులు ఎం.సౌభ్యయ్య, సిటీ ఆటో వర్కర్స్ యూనియన్ నగర కార్యదర్శి బి.రూబెన్ కుమార్, బిల్డింగ్ వర్కర్స్ యూనియన్ నగర నాయకులు కె.రాఘవయ్య, ఆర్థిసీ స్టాఫ్ & వర్కర్స్ ఫెడరేషన్ జిల్లా నాయకులు బసవయ్యదీక్షా శిబిరాన్ని సందర్శించి సంఘీభావం తెలిపారు. వీటిపై యూనియన్ అధ్యక్షులు టి.ప్రభుదాస్, ప్రధాన కార్యదర్శి నేతృత్వం వహించారు.

## అంగన్వాడీలకు పెన్షన్ సౌకర్యం కల్పించాలి



అంగన్వాడీ ఉద్యోగులకు పెన్షన్ సౌకర్యం కల్పించాలని, టీచర్కు ₹ 5000 హెల్పర్కు ₹ 3000 వేతనం పెంచాలని, గ్రామీణా ఉన్న పోస్టులను వెంటనే భర్తీ చేయాలని, టీచర్లకు హెల్పర్లకు ప్రమోషన్స్ ఇవ్వాలని, రూమ్ రెంట్ రూరల్కు ₹ 750, పట్టణమైతే ₹ 1500 లకు పెంచాలని, పెండింగ్ ట్యాక్స్ వెంటనే చెల్లించాలని, అర్హులైన వారికి జీవో నెం 7 ప్రకారం ఇండ్ల స్థలాలు ఇవ్వాలని, ఎల్ఐసీ పాలసీ ములుపరచాలని కోరుతూ డిసెంబర్ 20న రంగారెడ్డి

జిల్లా కలెక్టర్ కార్యాలయం వద్ద ధర్నా నిర్వహించారు. 2010 మే 4, 5 తేదీలలో ఢిల్లీ నడిబొడ్డున దేశవ్యాప్తంగా అంగన్వాడీ ఉద్యోగులు రెండు రోజులపాటు బైరాయిస్తే ప్రధానమంత్రి మన్మోహన్ సింగ్ పెన్షన్ సౌకర్యం కల్పిస్తామని హామీ ఇచ్చారని యూనియన్ రాష్ట్ర ప్రధాన కార్యదర్శి, సిఐటియు నాయకులు అన్నారు. 7 నెలలు గడిచినా పెన్షన్ సౌకర్యం కల్పించలేదన్నారు. ఎంపిలకు ₹ 16000 నుండి ₹ 6000 లకు జీతాలు పెంచిన ప్రభుత్వం అంగన్వాడీల విషయానికొచ్చేసరికి చేతులెత్తేయడం సమంజసం కాదన్నారు. ధరలు పెరుగుతున్నప్పటికీ జీతాలు పెరగడంలేదు. చాలీచాలని వేతనాలతో అంగన్వాడీలు జీవనం ఎలా సాగించాలో ప్రభుత్వమే చెప్పాలన్నారు. ఐసిడిఎస్ పిడి ఇందిర వచ్చి పరిష్కారానికి కృషి చేస్తామని హామీనిచ్చారు. ఈ కార్యక్రమంలో రాష్ట్ర కార్యదర్శి పి.రోజా, అధ్యక్ష కార్యదర్శులు నర్సమ్మ, పి.జయలక్ష్మి, సిఐటియు జిల్లా ప్రధాన కార్యదర్శి, జి.నర్సింహులు, పి.నారాయణ, అశోక్, మల్లేష్, జమున, బిచ్చపమ్మ, రాజ్యలక్ష్మి, బేబి, పద్మ తదితరులు పాల్గొన్నారు.



## విద్యుత్ కాంట్రాక్టు కార్మికుల కృషి ఫలితమే ఇండియా పీవర్ 2010 అవార్డు

ఆంధ్రప్రదేశ్ విద్యుత్ రంగం కాంట్రాక్టు కార్మికుల కృషి ఫలితంగానే కేంద్ర ఇంధన శాఖ ఆధ్వర్యంలో ఏర్పాటైన ప్రత్యేక మండలి 2010 జాతీయ అవార్డులు పొందిందని యునైటెడ్ ఎలక్ట్రికల్ ఎంప్లాయిస్ యూనియన్ (సిఐటియు) రాష్ట్ర కార్యదర్శి నాగరాజు తెలిపారు. నవంబర్ 28న 33/11 కెవి సబ్స్టేషన్ ఆవరణలో కర్నూలు డివిజన్ ఆర్గనైజింగ్ కార్యదర్శి జి.శివకేశవులు అధ్యక్షతన సమావేశం జరిగింది. ఈ సందర్భంగా నాగరాజు మాట్లాడారు. విద్యుత్ సంస్థలో 1999 నుంచి నంనకరణలు అమలు చేసినా ఫీల్డ్ సిబ్బందిని నియమించలేదన్నారు. ప్రతి సంవత్సరం అనేకమంది పదవీవిరమణ, విధి నిర్వహణలో మృతి చెందడం, అంగవైకల్యం వలన ఖాళీ పోస్టులు ఏర్పడుతున్నా భర్తీ చేయకపోవడం విచారకరమన్నారు. వర్క్ నామ్స్ ప్రకారం అదనపు పోస్టులు మంజూరు చేయకపోయినా ఆ పనులన్నింటిని రెగ్యులర్ కార్మికులే చేయాల్సివచ్చింది. కానీ ఆ పనులన్నింటిని కాంట్రాక్టు కార్మికులే చేస్తున్నారని అన్నారు. వారి కృషి ఫలితంగానే నేడు

విద్యుత్ సంస్థకు రెండు జాతీయస్థాయి అవార్డులు వచ్చాయన్నారు. జిల్లా అధ్యక్షులు మహానంది మాట్లాడుతూ రాష్ట్రవ్యాప్తంగా విద్యుత్ రంగంలోని అన్ని విభాగాల్లో కాంట్రాక్టు కార్మికులు దాదాపు 30 వేల మంది పని చేస్తున్నారని తెలిపారు. నామ్స్ ప్రకారం కాంట్రాక్టు కార్మికులను వారి స్థానంలో పర్మినెంట్ చేసినా ఇంకా 30 వేల పోస్టులు ఖాళీ ఏర్పడుతాయని అన్నారు. టిఎల్ అండ్ ఎస్ఎస్, ఎంఆర్పి విభాగాల్లో తక్షణమే అదనపు సిబ్బందిని నియమించాలని డిమాండ్ చేశారు. జిల్లా నాయకులు నారాయణమూర్తి మాట్లాడుతూ విధి నిర్వహణలో ఉద్యోగులపై జరిగే దౌర్జన్యాలను అరికట్టాలన్నారు. అన్ని జనరేషన్ స్టేషన్లలో సిబ్బందికి సరిపడా అదనపు క్వార్టర్స్ నిర్మించాలని, ఫీలింగ్ నిమిత్తం లేకుండా ఉద్యోగులందరికి బోనస్ చెల్లించాలని కోరారు. సమావేశంలో వేణుగోపాల్, పుల్లమరాజు, బలకోటయ్య, సుబ్బారెడ్డి, అల్లూరు

### పేపర్ మిల్లు కార్మికుల వేతన ఒప్పందం



పేపర్ మిల్లు యాజమాన్యానికి, ఎపి పేపరు మిల్లు కార్మిక సంఘం (ఎ.పి.పి.మిల్స్ ఎంప్లాయిస్ ప్రొగ్రెసివ్ ఫ్రంట్) గుర్తింపు యూనియన్ కి మధ్య డిసెంబర్ 4న హైదరాబాద్ అడిషనల్ కమీషనర్ గారి సమక్షంలో వేతన ఒప్పందం జరిగింది. మేనేజ్మెంట్ తరపున డైరెక్టర్ పి.కె.సూరి, డిప్యూటీ జనరల్

మేనేజర్ శివరాం గుర్తింపు యూనియన్ తరపున అధ్యక్షులు ఎం.బ్రహ్మయ్య, జనరల్ సెక్రటరీ కె.విశ్వేశ్వరరావు, ఆర్గనైజింగ్ సెక్రటరీ టి.వీరభద్రరావు, అగ్రిమెంట్ మీద సంతకాలు చేశారు. బిబి నాయుడు, ఎం.వీరభద్రరావు, ఎస్.రాజు, ఎం.వి.సుబ్రహ్మణ్యేశ్వరరావు, పి.ఉమామహేశ్వరరావు, కె.వెంకటేశ్వరరావు, జి.రాంప్రసాద్, డి.సోమశేఖర్, పి.వెంకటేశ్వరరావు, ఎస్.సోమేశ్వరరావు, ఎన్.భానుబుచ్చిరాజు, పి.నారాయణరావు, కె.ఆనంద్ రాం, పోలిన వెంకటేశ్వరరావు, ఎస్.వెంకటేశ్వరరావు, జి.ఎ.రామారావులతో కూడిన రాయబారాల కమిటీ సమక్షంలో ఒప్పందం జరిగింది.

### ఆశా వర్కర్లకు వేతనాలు నిర్ణయించాలి

ఆశా వర్కర్లకు కనీస వేతనాలు నిర్ణయించాలని, పెండింగ్ పారితోషికాలు వెంటనే చెల్లించాలని, డి.ఏ. ₹ 100కు పెంచాలని, సంవత్సరానికి రెండు జతల యూనిఫామ్స్ ఇవ్వాలని, వ్యక్తిగత బ్యాంక్ అకౌంట్లు ఓపెన్ చేయాలని కోరుతూ డిసెంబర్ 29న రంగారెడ్డి జిల్లా పరిషత్ కార్యాలయాన్ని (ఖైతరాబాద్) ముట్టడించారు.

ఈ సందర్భంగా సిఐటియు నాయకులు మాట్లాడుతూ రాష్ట్రంలో 70,700 మంది ఆశా వర్కర్లు గత నెల 13వ తేదీ నుండి నెల వేతనం నిర్ణయించాలని పోరాటాలు చేస్తుంటే ప్రభుత్వం దున్నపోతుమీద వర్షం పడ్డట్లుగా వ్యవహరిస్తుందని అన్నారు. ఆశా వర్కర్లను నియమించేటప్పుడు పనినిబట్టి పారితోషికాలు చెల్లిస్తామని చెప్పి ఇప్పుడు ఎంత పని చేసినా ₹ 500కు మించి చెల్లించడం లేదని, పారితోషికాలు లేని అనేక పనులు చేయించుకుందని అన్నారు.

ఇతర రాష్ట్రాలైన కర్నాటక, మహారాష్ట్ర, ఉత్తరప్రదేశ్, పశ్చిమబెంగాల్ రాష్ట్రాలలో నెల వేతనాలు చెల్లిస్తూ పారితోషికాలు కూడా ఇస్తున్నారని, మన ప్రభుత్వం ఇచ్చే పారితోషికాలను తగ్గించడం దుర్మార్గమని అన్నారు. మహిళల ఓట్లతో గద్దెనిక్కిన ప్రభుత్వం ఇప్పుడు సమస్యలను పరిష్కరించాలని, లేనట్లయితే రానున్న కాలంలో ప్రభుత్వానికి తగిన బుద్ధి చెబుతారని అన్నారు.

ఈ కార్యక్రమంలో ఆశా యూనియన్ జిల్లా గౌరవాధ్యక్షులు పి.జయలక్ష్మి, అధ్యక్ష కార్యదర్శులు కె.ఇందిరా, జె.అమృత సిఐటియు జిల్లా ప్రధాన కార్యదర్శి జి.నర్సింలు, కార్యదర్శి నారాయణ, అశోక్, ఎం.విజయకుమార్, ఇ నర్సింలు, జి.అశోక్ నిర్మల తదితరులు పాల్గొన్నారు.





రత్నగిరి రాజు సూర్యరాజు ధార్మికుడు. అతని పాలనలో ప్రజలు సుఖంతోపాటు హాయిగా కాలం గడపసాగారు. చంద్రహాసుడు కళాపోషకుడు కూడా. అతని సభలో ఎంతోమంది పండితులు ఉండేవారు. తరచూ పండిత గోష్టులు జరుగుతూండేవి.

ఒకసారి సూర్యరాజు కొలువుకు పొరుగు దేశం నుంచి పరమేశ్వ అనే పండితుడు వచ్చి, “మహారాజా! నా పాండిత్యంతో ఎన్నో రాజ్యాల పండితులను ఓడించాను. ఇంతవరకూ నాతో తలపడి ఎవరూ నిలబడలేదు. నేనడిగిన ప్రశ్నకు మీ పండితుల్లో ఎవరైనా సమాధానం చెప్పగలిగితే, వారికి పాదాభివందనం చేసి వెళ్ళిపోతాను. చెప్పలేకపోతే మీరు నా కాలికి స్వర్ణ కంకణం తొడిగి సత్కరించాలి” అంటూ సవాలు విసిరాడు. చంద్రహాసుడు తన కొలువులోని పండితుల పాండిత్యం మీద నమ్మకంతో సవాలును స్వీకరించాడు. పరమేశ్వని ప్రశ్న అడగమన్నాడు.

“ఎండలో వెన్నెలను ఎవరైనా చూపించగలరా మహారాజా?” అని అడిగాడు విశ్వనాథశాస్త్రి.

ఆ ప్రశ్న వినగానే పండితులంతా విస్తుపోయారు. కొందరు అనికి మతిగానీ భ్రమించలేదు కదా అనుకున్నారు. మరి కొందరు అతనిది అతితెలివి అని బావించారు. అంతేకానీ ఎవరూ సమాధానం మాత్రం చెప్పలేకపోయారు.

సూర్యరాజు మాత్రం ఆ ప్రశ్నలో ఏదో తిరకాసు ఉందని భావించి, పండితులవైపు చూశాడు. వాళ్ళంతా మౌనంగా ఉండటంతో సభికుల్లో ఎవరైనా చెబుతారేమోనని ఆశించాడు. ఎవరూ చెప్పకపోవడంతో నిస్సహాయంగా మంత్రి పుష్పరాజు వైపు చూశాడు. పుష్పరాజు మేధావి. సునిశిత పరిశీలనాశక్తి కలవాడు. ఎన్నో సందర్భాల్లో మహారాజును చిక్కు సమస్యల నుంచి బయటపడేసిన ప్రతిభాశాలి.

మహారాజు భావం గ్రహించిన పుష్పరాజు, “పండితోత్తమా! మీ ప్రశ్నకు సమాధానం చెప్పడానికి నాకు రెండు రోజుల వ్యవధి కోరుతున్నాను” అన్నాడు. అతడెలాగూ చెప్పలేదన్న ధైర్యంతో సరేనని సమ్మతించాడు పరమేశ్వ.

రెండు రోజుల గడువు ముగిసింది. తన ప్రశ్నకు సమాధానం చెప్పమన్నాడు పరమేశ్వ. చూపిస్తాను తనతో రమ్మని తీసుకెళ్ళాడు పుష్పరాజు. అతనే చూపిస్తాడోనన్న కుతూహలంతో మహారాజుతోసహా అందరూ వారిని అనుసరించారు.



పుష్పరాజు పరమేశ్వని ఓ చోటికి తీసుకెళ్ళాడు. అక్కడ అన్న సంతర్పణ జరుగుతోంది.

“పండితోత్తమా! ఇదే ఎండలో వెన్నెల” అన్నాడు పుష్పరాజు. పరమేశ్వ తృప్తిగా తల పంకించాడు. తన ఓటమిని అంగీకరించి, పుష్పరాజుకాళ్ళకు నమస్కరించి వెళ్ళిపోయాడు.

సూర్యరాజుకి ఏమీ బోధపడలేదు.

“మంత్రివర్యా! ఆ పండితుడు ఎండలో వెన్నెలను చూపమన్నాడు. మీరేమో అన్న సంతర్పణ చూపించారు. ఆయన ప్రశ్నకు ఇది సమాధానం ఎలా అవుతుంది?” అని అడిగాడు.

అందుకు పుష్పరాజు, “మహారాజా! తినడానికి తిండిలేక ఆకలితో నకనకలాడే పేదవాడి ఆకలి మంట ఎండతో సమానం. అతని ఆకలి తీర్చడానికి పిడికెడు మెతుకులు పెట్టినప్పుడు, ఆకలి తీరిన అతని కళ్ళలో కనిపించే ఆనందమే వెన్నెల. ఇదే ఎండలో వెన్నెల” అన్నాడు పుష్పరాజు.

అమోఘమైన అతని తెలివితేటను ప్రశంసించాడు సూర్యరాజు. పండితుడి వద్ద తన పరువు నిలబెట్టిన పుష్పరాజుని విలువైన కానుకలతో సత్కరించాడు.



## క్షురకుల మెడలపై పెత్తందార్ల కత్తి

రాష్ట్రంలో దళితులతోపాటు వృత్తిదారులూ తీవ్రమైన వివక్షను ఎదుర్కొంటున్నారు. ప్రత్యేకించి రజక, క్షౌర వృత్తిదారులకు పెత్తందారుల నుంచి అనేక విధాలుగా అవమానాలు ఎదురవుతున్నాయి. మాసిన బట్టలు ఉతకడానికి, మాసిన గడ్డం గీయడానికి వీరు కావాలి. అంతేకాదండోయ్ క్షురకుని భార్యను కోరుకుంటే పెత్తందారు కోర్కే తీర్చాలట...ఎదురు తిరిగినందుకు గాను బాధిత కుటుంబీకులందరినీ రెండు రోజులపాటు గృహనిర్బంధం చేశారు. అదేవిధంగా క్షురకులందరిపైనా కేసులు బనాయించారు. ఊరినుండే బహిష్కరించారు. బాధితులకు అండగా నిలవాల్సిన పోలీసులు, ఐఎఎస్, ఐపిఎస్ అధికారులు పెత్తందారులకే వత్తాను పలకడం గమనార్హం...ఇదంతా ఎక్కడో కాదు... చిత్తూరు జిల్లా సాక్షాత్తు రాష్ట్ర ముఖ్యమంత్రి ఎస్ కిరణ్ కుమార్ రెడ్డి సొంత నియోజకవర్గానికి పక్కనే కావడం గమనార్హం... ఒళ్ళు గగుర్పొడిచే ఘటన పూర్వాపరాలిలా ఉన్నాయి.

**క్షురకుల మెడలపై పెత్తందార్ల కత్తి**

పుంగనూరు నియోజకవర్గం పెద్దపంజాణి మండలం రాయల్ పేట గ్రామంలో క్షౌరవృత్తిని నమ్ముకుని పది కుటుంబాలు జీవనం సాగిస్తున్నాయి. మునిరత్నం, నాగరాజు, నరసప్ప, కృష్ణమూర్తిలు ఇంటికి ఆనుకుని ఉన్న గదినే షాపుగా ఉపయోగించుకుని క్షౌరవృత్తి చేసేవారు. అక్టోబర్ 24న సాయంత్రం షాపులో పనిచేసే నాగరాజు, మునిరత్నం టీ తాగేందుకు సమీపంలో బస్టాండ్ కు వచ్చారు. క్షౌరవృత్తిదారుడు మునిరత్నం భార్య రెడ్డెమ్మపై ఎప్పటినుండో కన్నేసిన ఎంపిటిసి భాగ్యలక్ష్మి భర్త చంద్రారెడ్డి గడ్డం గీయించుకునేందుకు వచ్చాడు. షాపులో ఎవరూ లేకపోవడం చూసి ఇంట్లోకి ప్రవేశించాడు. రెడ్డెమ్మ ఒక్కతే ఉండడంతో ఉద్దేశపూర్వకంగానే గెడియ పెట్టి బలత్కరించబోయాడు. రెడ్డెమ్మ గట్టిగా కేకలు వేయడంతో చంద్రారెడ్డి దొడ్డిదారిన పరారయ్యాడు. ఇంటికొచ్చిన భర్త మునిరత్నంకు, తమ్ముడు నాగరాజుకు చెప్పి బోరున విలపించింది. దీంతో కోపోద్రిక్తుడైన నాగరాజు ఎంపిటిసి భాగ్యలక్ష్మి ఇంటికెళ్ళి నిలదీశాడు. బాధితురాలికి అండగా నిలవాల్సిన ప్రజాప్రతినిధి భిన్నంగా పొరక (చీపురు) చూపిస్తూ 'నా మొగుడికి ఏ ఆడదాన్నయినా వట్టుకునే హక్కుంది...ఇంకోసారి ఇంటికొచ్చావంటే చీపురుతో కొడతా అని గట్టిగా అరిచింది... న్యాయం జరగలేదని భావించిన నాగరాజుతోపాటు బాధితురాలు రెడ్డెమ్మ, మునిరత్నం, నరసప్పలు పోలీసు స్టేషన్ కు వెళ్ళారు. 'మాపైనే ఫిర్యాదు చేసేంతటి మొనగాళ్ళా మీరు, ఎట్లా ఊళ్ళో బతుకుతారో మేము చూస్తాం నా కొడకల్లారా' అని పెత్తందార్లు ఆగ్రహం వ్యక్తం చేశారు. 300 మంది పెత్తందారులంతా ఒక్కటయ్యారు.. క్షురకుల కుటుంబాల వారిని బయటకు రానీయకుండా గృహనిర్బంధం చేశారు. పాలు తాగే చంటిబిడ్డలు చక్కెర నీటితో కడుపు నింపాల్సిన దయనీయ స్థితిలో రెండురోజులపాటు గడిపారు. ఈ విధంగా క్షౌరవృత్తిదారులపై పెత్తందారులకు కక్షమొదలయ్యింది.

న్యాయం కోసం పెద్దపంజాణి పోలీసు స్టేషన్ కు వెళితే పోలీసుల నుంచి బాధితులకు చుక్కెదురయ్యింది. ఎంపిటిసితో పెట్టుకునేటంతటి దానివయ్యావా? కేసు వెనక్కితీసుకో అంటూ స్థానిక ఎస్ఐ హుకుం జారీ చేశాడు. తమకు న్యాయం జరగాలని పట్టుబట్టడంతో కేవలం ఫిర్యాదు తీసుకున్నారు. కేసు నమోదు చేయలేదు. విషయం తెలుసుకున్న చంద్రారెడ్డి, తమ్ముడు అమరనాథ్ రెడ్డిలు (న్యాయవాది) స్టేషన్ వద్ద వీరంగం సృష్టించారు. వేటకొడవళ్ళు చూపి నరికేస్తామని బెదిరించారు. దీనికంతా ప్రత్యక్ష సాక్ష్యం స్థానిక పోలీసులు. పలమనేరు సిపిఎం శాఖకు విషయం తెలిసింది. సిపిఎం నాయకుల చొరవతో రెండు రోజులపాటు గృహ నిర్బంధంలో ఉన్న క్షురకులకు విముక్తి కల్పించారు. 'ఊళ్ళో ఉంటే చంపేస్తారు, పారిపోండి' అని ఎస్ఐ భాస్కర్ ఉచిత సలహా ఇచ్చాడు. రక్షించాల్సిన పోలీసులు పారిపోమ్మని చెప్పడంతో దిక్కుతోచని ఆ పది కుటుంబాలు వారం రోజులపాటు సిపిఎంను ఆశ్రయించాయి. ఇల్లు, వాకిలి, వృత్తి వదిలి వారం రోజులపాటు బిక్కుబిక్కుమంటూ సిపిఎం కార్యాలయం వద్ద తలదాచుకున్నారు. కలెక్టర్ కు విన్నవించినా, ఎస్పికి మొరపెట్టుకున్నా ఫలితం దక్కలేదు. పెత్తందారి వ్యవస్థకే అధికార యంత్రాంగం తలొగ్గింది. ఇదేనా సామాజిక న్యాయం? అంటూ రాయల్ పేట ఇప్పటికీ గొల్లుమని నవ్వుతోంది?

**క్షురకుల మెడలపై పెత్తందార్ల కత్తి**

'ఊళ్ళో పెద్దలను ఎదిరించి తప్పుచేశారు క్షురకులు...కాబట్టి ఈ రోజు నుంచి చెబుతున్నా మన ఊళ్ళో వాళ్ళంతా గడ్డంగీయించుకోవడానికి క్రాఫ్ చేయించుకోవడానికి ఆ షాపులకు వెళ్ళరాదు. అలాగే శుభకార్యాలకూ ఊళ్ళో మంగలోళ్ళను పిలవొద్దు' అంటూ పెత్తందారు చంద్రారెడ్డి క్షురకుల బతుకుపై వేటు వేశారు. అంతేకాదు నరసప్ప భార్య క్రిష్ణమ్మ ఊళ్ళోని ఇండియన్ బ్యాంకులో స్వీపర్ గా పనిచేస్తోంది. బ్యాంకు మేనేజర్ తో మాట్లాడి పనిలోనుంచి తొలగించారు.

**క్షురకుల మెడలపై పెత్తందార్ల కత్తి**

నాగరాజు తన అక్కకు జరిగిన అన్యాయాన్ని ప్రశ్నించినందుకు పోలీసులు ఇచ్చిన బహుమానం వరకట్నం కేసు నమోదు చేశారు. ఎప్పుడో భార్యభర్తలు తగాదా పడిన కేసును తిరగదోడారు. ఊళ్ళో దళితులను ఉసిగొల్పి ఎస్సీ, ఎస్టీ అట్రాసిటీ కేసు పెట్టించారు గ్రామబహిష్కరణ చేశారు. రెడ్డెమ్మ భర్త మునిరత్నంపై హత్యాయత్నం కేసు పెట్టారు. పెత్తందారితనాన్ని ఎదిరించినందుకు ప్రతిఫలం ఏమంటే ఎస్సీ, ఎస్టీ, అట్రాసిటీ వరకట్న, హత్యాయత్నం కేసులు బాధితులపై నమోదయ్యాయి పెత్తందార్ల దురాగతాలకు అధికార యంత్రాంగం వత్తాను పలుకుతూ చట్టం ముందు అందరూ సమానమే అనే సూక్తి వెక్కిరిస్తున్నాయి. ఇలాంటి ఆగడాలను వివక్షకు గురవుతున్న వారంతా ఐక్యంగా ఎదురించడం తప్ప మరో మార్గం లేదు.

**డా. కె.కుమార్ రెడ్డి, చిత్తూరు**



## ఇది కథ కాదు

“అయితే నువ్వున్నమాట వీళ్ళకు నాయకత్వం వహించేది” అంటూ గుర్రుగా చూసిండు సర్కిల్ ఇన్స్పెక్టర్.

నిర్లక్ష్యపూరితమైన ఒక నవ్వు అతని పెదవుల మీద మెరిసింది.

“నిజం చెప్పాలంటే కాంట్రాక్టు కార్మికుల సమ్మెకు మేం ఎవ్వరం నాయకత్వం వహించటం లేదు. అనివార్యంగా కార్మికులు సమ్మెలోకి పోవటానికి ఆర్కె యాజమాన్యమే కారణమంది. అయితే వాళ్ళు ఒంటరి వాళ్ళు కాదు వారి వెంట మేం ఉన్నామని మద్దతు తెలుపటానికే మేం వచ్చాం” అన్నాడతను నిర్లక్ష్యంగా.

ఆ నిర్లక్ష్యం చూసి సర్కిల్ ఇన్స్పెక్టర్కు చిరున కోపం పొడుచుకొచ్చింది. “మద్దతు ఇచ్చినా ఆర్కె కంపెనీ వెంట్రుక కూడా పీకలేరు” అన్నాడు ఉక్రోశంతో.

“ అది మీ భ్రమ.. ఇవ్వాలి కార్మికులు బలహీనంగా, ఒంటరి వాళ్ళుగా కన్పించవచ్చు.. దేశంలో ఐదు రాష్ట్రాల్లో ఓవర్ బర్డెన్ పనులు చేసే ఆర్కె కంపెనీ బలమైందిగా మీకు కన్పిస్తే కనిపించవచ్చు. ఆర్కె కంపెనీ యజమాని మాణిక్జైన్ కేంద్రంలో ప్రభుత్వం చెలాయిస్తున్న కాంగ్రెసు పార్టీలో ప్రముఖుడు అయితే కావచ్చు ఆయనకు అటు సోనియాతో, ఇటు మన్మోహన్సింగ్తో నేరుగా ఫోన్లో మాట్లాడే పరిచయం ఉంటే ఉండవచ్చు.. కాని వెయ్యి ఏనుగులను తిన్న రాబందు కూడా ఒక్క గాలి వానలో నేలకూలినట్లు ఆర్కె కంపెనీ కాంట్రాక్టు కార్మికులతో కుప్పకూలిపోక తప్పదు”. అన్నదాయువకుడు..

ఆ యువకుని మాటల్లోని బలమైన విశ్వాసం. అది న్యాయానికి సత్యానికి ఉన్న బలం.. అది సర్కిల్ను నిరుత్తరున్ని చేసింది. ఇది ఎటు తిర్గి ఎటు వస్తుందోనన్న భయాన్ని కలుగజేసింది. దాంతో అతనిలో క్షణకాలం ఈ పెంటంతా నాకు ఎందుకు అన్న భావనను కలుగజేసింది.

“అదీ చూస్తాను” “నాల్గు సెక్షన్లు ఎక్కువ పెట్టి జైల్లో తోస్తే అప్పుడు తెలుస్తుంది మా పవర్ ఏమిటో” అన్నాడు కోపంగా..

“ అంతకంటే మీరు చేయగలిగిందేమిలేదు” అన్నాడా యువకుడు నిర్లక్ష్యంగా..

నలుబై ఆరు రోజులుగా సింగరేణిలో సంబంధించిన గోదావరిఖని ఓపెన్ కాస్టు గని-3లో ఓవర్ బర్డెన్ మట్టితీసే ఆర్కె కంపెనీలో పనిచేసే కాంట్రాక్టు కార్మికులు సమ్మె చేస్తున్నారు.

అసలది సమ్మె అనటానికి కూడా వీలు లేదు. ఎందుకంటే కార్మికులకు సమ్మె చేయాలన్న ఆలోచన కూడా లేదు.

సెప్టెంబర్ 13న ఎప్పటిలా మొదటి షిఫ్టు డ్యూటీలో వచ్చిన కార్మికులు మస్తరు పడటానికి వేచిచూస్తున్న సమయంలో కార్మికుల ముందుకు ఆ సమస్య వచ్చింది. అంతకు ముందు రోజున జరిగిన ప్రమాదానికి ఆర్కె కంపెనీ యాజమాన్యం ప్రమాదానికి బాధ్యులను చేస్తూ ఇద్దరు కార్మికుల మీద పోలీసు కేసు నమోదు చేసింది.

“ఆ ప్రమాదానికి మీమెట్ల బాధ్యులం” అన్నారు పోలీసు కేసులో ఇరుక్కున్న డ్రైవర్స్.

“అసలే మట్టిరోడ్డు..దాని మీద నీళ్ళు చల్లలేదు.. రోడ్డు రోలర్తో చదును చేయలేదు.. అటువంటప్పుడు మట్టిలో డంపర్ కూరుకుపోతే నాదెట్లా తప్పు అయితది” అన్నాడొకరు..

“ కంపెనీ డ్రైవర్లు రోజుకు 8 ట్రిప్పులు కొట్టినకాడ మనతోనే 15 ట్రిప్పులు కొట్టిస్తాండ్లు.. అట్లా పనిచేయకుంటే పనుల నుండి తీసేస్తామనబట్టే..డంపర్ల కండీషన్లు సరిగా లేవు. అసలే చీకటి. లైట్లు సరిగా కనిపిస్తలేవు.. ఆడికి బ్రేక్ వేసినా అయినా బండి బ్రేక్ పడకపోయి ఆగి ఉన్న బండిన తాకింది.. దానికి నేనేంచేసేది..” అన్నాడు. యాక్సిడెంట్ చేసిందని చెప్పబడే డ్రైవర్..

“ రోడ్డు సరిగా ఉండయి. వెహికల్స్ కండీషన్స్ సరిగా ఉండయి.. అవన్నీ చూడాల్సిన ప్రిన్సిపల్ ఎంప్లాయర్ సింగరేణి కంపినోడు పట్టించుకోడు.. వెహికల్స్ కండీషన్ సరిగా లేవు అంటే ఆర్కె కంపెనీ పట్టించుకోడు.. చేస్తే చేయి. లేకుంటే పని మానుకోమంటాడు.. ఇవ్వాలి వీళ్ళకు ఎదురయ్యే సమస్యే రేపు మనందరికి ఎదురయితది..” మరో కార్మికుడు అరిచిండు..

“ కేసులు పెడితే ఏమైతదట..” “ ఎవరో కార్మికుడు అమాయకంగా అడిగిండు..

“ ఏమైతదా! మూడుసార్లు కేసైతే నీ డ్రైవింగ్ లైసెన్సు ఆటోమేటిక్గా కాన్సిల్ అయిపోతది.” అన్నాడు మరొకడు..

“అసలే బొగ్గు గనుల కింద భూములు పోయి. బతుకు ఆగమైపోయి. కంపినోడు ఇస్తామన్న ఉద్యోగాలు ఇవ్వకుండా



చేస్తే, సచ్చి చెడి డ్రైవింగ్ నేర్చుకొని ఏదో విధంగా బ్రతుకుతాం కదా అని కూలి పనికి వస్తే కేసులు పేరుమీద డ్రైవింగ్ లైసెన్సు పీకేస్తే ఇక మనబ్రతుకేం కావాలి.. ఏం చేసుకొని బ్రతుకుడు..” అన్నాడు ఇందాకటి కార్మికుడు..

“అందుకే మనం ఏమంటామంటే అయ్యా కంపినిలో పాతికేళ్ళ నుంచి ప్రైవేట్ ఓబి పనులు నడుస్తున్నాయి.. ఇప్పటి వరకు వందల ప్రమాదాలు జరిగినయి.. లెట్టు పత్రం లేకుండా ప్రమాదాలలో చనిపోయినవాళ్ళను గుట్టుచప్పుడు కాకుండా కాంట్రాక్టర్లు ఓబి మట్టికుప్పంలో నెట్టేసి పూడ్చిపెట్టిన సంఘటనలున్నాయి.. అట్లా వీలుపడనికాడ ఏదో నామమాత్రపు నష్టపరిహారం ఇచ్చి చేతులు దులుపుకున్నారు. కాని ఇంత వరదాక ప్రమాదాల మీద పోలీసు కేసులు కాలేదు.. ఇంతకుముందు లేని ప్రాక్టీసు ఇప్పుడెందుకు అంతగా ఇదైతే కంపినితోని లేదంటే మైన్ సేఫ్టీ చూసే డిజిఎంఎస్ వాళ్ళతో ఎంక్వయిర్ చేయించండి.. అది కాకుంటే ఆర్కె కంపెనీలో ఏ చర్య తీసుకున్నా సమ్మతమే.. చివరికి ఉద్యోగాల నుండి తొలగించినా ఫరవాలేదు. కాని మన డ్రైవింగ్ లైసెన్సు మనకుండాలి.. ఇక్కడ కాకుంటే ఎక్కడికైనా పోయి పని చేసుకుంటాం..” అన్నాడు అనుభవం ఉన్న పెద్ద మనిషాకడు..

“ఇట్లా ఒక నిర్ణయానికొచ్చి అందరికందరు పోయి ఇదే విషయం ఆర్కె కంపినికి చెప్పి మస్టరు పడి డ్యూటీ చేద్దామని నిర్ణయించుకున్నారు తప్ప సమ్మె చేస్తామన్న ఆలోచనే లేదు..

కాని ఆ రోజు మస్టరు పడడటానికి పోయిన కార్మికులను పనిలోకి తీసుకోలేదు.. అప్పటికే పోలీసులను పిలిపించి బలవంతంగా కార్మికులను మస్టరు పడే ఆవరణ నుండి బయటికి పంపించిండ్లు..

“ అది సమ్మె అవుతుందో లేదో తెలియదు కాని ఆర్కె కంపెనీ మాత్రం కార్మికులు చట్ట విరుద్ధంగా సమ్మెలోకి పోయారని ప్రకటించింది.. పనులు నిర్వహించుకోవడానికి చత్తీఘడ్ నుంచి కార్మికులను తెచ్చి పనులు ఆరంభించింది. పోలీసు బందోబస్తు ఏర్పాటు చేసింది.. 676 మంది ఆర్కె కంపెనీలోని కాంట్రాక్టు కార్మికులు అనివార్యంగా సమ్మెలోకి పోవాల్సివచ్చింది.. రోగం వచ్చిన వాళ్ళు ఆ రోగాన్ని తగ్గించుకోవడానికి డాక్టర్ దగ్గరికి పోతరు.. ఆ డాక్టరు దగ్గర తగ్గకుంటే మరో డాక్టర్ దగ్గరికి ఇట్లు చివరి వరకు పెనుగులాడుతానే ఉంటారు.. ఆర్కె కాంట్రాక్టు కార్మికుల పరిస్థితి అలాగే తయారైంది..

“మొదట సింగరేణిలో పనిచేస్తున్న కార్మిక సంఘాల నాయకులను కలిసిండ్లు.. వాళ్ళు సరే మాట్లాడతాం అన్నారు.. సింఎడిని కలిసిండ్లు.. ఆయన సర్లే పరిష్కరిస్తానంటూ మాట ఇచ్చిండు ఆయన ఏదో ప్రయత్నం

మొదలుపెట్టే సరికి రాష్ట్ర ప్రభుత్వం నుండి ఒత్తిడి వచ్చింది. ఆయనా చేతులెత్తేసిండు..

“ మరేం చేద్దాం” అన్న ప్రశ్న వచ్చింది.

“చట్టాలున్నాయ్.. లేబర్ కోర్టులున్నాయ్.. అక్కడా పోరాడుదాం అన్నారు నాయకులు.. ఈలోపు జారుకునే వాళ్ళు జారుకున్నారు.. ఒకరిద్దరు నాయకులు మాత్రం గట్టిగా నిలబడ్డారు.. అయితే మాత్రమే వారికి సింగరేణిలో గుర్తింపు లేదు..

“ గుర్తింపుతో పనేంది.. ఎంత వరకైతే అంతవరకు న్యాయపోరాటం చేసుడే..” అంటూ ముందు నిలిచాడా నాయకుడు..

“ ఎఎల్సిలో కన్సిలేషన్ పెడితే ఆర్కె కంపెనీలో వెంట్రుక కదలలేదు.. దాంతో ఎఎల్సి నేనేం చేయాలి.. వాడు కన్సిలేషన్కి రావడం లేదు. ఆర్ఎల్సికి రాస్తాను అక్కడే తేల్చుకోండి..” అంటూ జారుకున్నారు.. ఆర్ఎల్సి మొదట గట్టిగా నిలబడ్డాడు.. నమన్యను ఏదో విధంగా పరిష్కరించాలని చూసిండు.. కన్సిలేషన్కు రమ్మని మూడు సార్లు ఆర్కె కంపెనీకి నోటీసులు పంపించిండు.. ఆర్కె కంపెనీ ఆ నోటీసులను చిత్తుకాగితాలకిచ్చిన విలువ కూడా ఇవ్వలేదు.. పైగా సెంట్రల్ లేబర్ కమీషనర్ నుండి ఆర్ఎల్సికి తాఫీదులొచ్చినయి.. ఒత్తిడి పెరిగింది..”

“ నేనేమో అనుకున్న గాని ఆర్కె కంపినికి సెంట్రల్లో బాగా పలుకుబడి ఉంది.. మాకెసర్ తెచ్చిండు.. ఈ పరిస్థితిలో మేం ఏమన్న చేయగలం అంటే అది సెంట్రల్ లేబర్ కమీషనర్కు కేసులు రిఫర్ చేయడమే.. అక్కడ కూడా మీకు న్యాయం జరుగుతుందనే నమ్మకం అయితే నాకు లేదు. అంతకంటే నేను చేయగలిగింది కూడా లేదు..” అన్నాడు..

కోర్టులు, చట్టాలు ఆర్కె కంపిని వెంట్రుక పీకలేకపోయింది.. “ మళ్ళీ ఏం చేసిండు..” అన్న ప్రశ్న కార్మికుల ముందుకొచ్చింది..

“ మన ఓట్లతోని ఎమ్మెల్యేలు, మంత్రులు అయిన వారిని కలిసి విన్నవించుకుంటే..”

“ ఇదేదో బాగానే ఉంది ” అనుకుని అందరికందరు కదిలిండ్లు.. నాయకులంటే మాటలామరి, వాళ్ళురికితే దొరకరు, దొరికితే ఉరకరు.. మొత్తానికి ఎట్లైతేనేం ప్రజాప్రతినిధులను కలిసిండ్లు.. సరే! మాట్లాడతాం అంటూ మాట ఇచ్చిండ్లు..”

జి.పి.చంద్

మిగతా వచ్చే నెల సంచికలో.



# యజమానుల సేవలో కేంద్ర ప్రభుత్వం

ఇండియన్ లేబర్ కాన్ఫరెన్సు రెండు సంవత్సరాలకు ఒకసారి నిర్వహిస్తారు. దీన్నో కార్మిక సమస్యల మీద చర్చిస్తారు. యజమానులు, కార్మిక సంఘాలు, ప్రభుత్వాలు దీనికి హాజరౌతాయి. నవంబర్ 23, 24న ఢిల్లీలో ఈ మహాసభ పెట్టారు. మిగతా అంశాలతోపాటు ముఖ్యంగా కాంట్రాక్టు కార్మికుల సమస్య మీద దీన్నో చర్చించారు. ఈ సమస్య మీద చర్చించటం ఇది మొదటిసారి కాదు, మూడోసారి. అయినా కాంట్రాక్టు కార్మికులను దోపిడీ నుండి రక్షించటానికి ఎటువంటి నిర్ణయం చేయలేదు. యజమానులకు అనుకూలంగా ప్రభుత్వం తీసుకున్న వైఖరే దీనికి కారణం.



**ప్రధాని అసమంజస వైఖరి :**

కార్మిక ప్రతినిధుల అభిప్రాయాన్ని వినేందుకు ప్రధాని శ్రద్ధచూపలేదు. కానీ కార్మిక చట్టాల విషయంలో పూర్తిగా యజమానులకు అనుకూల వైఖరిని తన ఉపన్యాసంలో వెలిబుచ్చారు. దేశంలో నూటికి 94 మంది అసంఘటిత కార్మికులు. వీరిలో ఎక్కువ మందికి కార్మిక చట్టాలు వర్తించవు. వర్తించే వారికి కూడా అవి అమలుకావు. అయినా ప్రధానమంత్రి మహాసభలో అడ్డంగా మాట్లాడారు. ఇప్పుడున్న కార్మిక చట్టాలు కఠినంగా ఉన్నాయి. వాటివల్ల ఉపాధి పెరగడంలేదంటూ వాపోయారు. అంతటితో ఆగకుండా వాటిలో మార్పులు చేసేందుకు ప్రభుత్వం సిద్ధంగా ఉందన్నారు. ఆయన చెప్పిన మార్పులు యజమానుల ప్రయోజనాల కోసమే. దానితో యజమాన్య ప్రతినిధులు మానవత్వానికే మచ్చ తెచ్చేలా కాంట్రాక్టు పద్ధతిలో కార్మికుల దోపిడీని కొనసాగించేందుకు నిర్ణయించుకున్నారు.

**కార్మికవాణి వినిపించిన సిఐటియు :** మహాసభ ప్రతినిధులుగా సిఐటియు నుండి జాతీయ అధ్యక్షులు ఎ.కె.పద్మనాభన్, ప్రధాన కార్యదర్శి తపన్ సేన్ మరియు కార్యదర్శులు హేమలత, కాశ్మీర్ సింగ్ లు హాజరయ్యారు. కాంట్రాక్టు లేబర్ మీద మహాసభలో ప్రభుత్వం పంపిణీ చేసిన నోట్ ను సిఐటియు ప్రతినిధివర్గం తీవ్రంగా తూర్పారబట్టింది. ఈ నోట్ లో ఎక్కువభాగం యజమానుల సమస్యల మీదే కేంద్రీకరించటాన్ని తప్పు పట్టారు.

పైగా కార్మిక చట్టాల అతిక్రమణను ప్రభుత్వం సమర్థించింది. అతిక్రమణను కూడా చట్టబద్ధం చేయాలని ప్రతిపాదించింది. చట్ట విరుద్ధంగా రెగ్యులర్ పనుల్లో కాంట్రాక్టు లేబర్ ను పెట్టడంపై ప్రభుత్వం మౌనం వహించింది. కనీస వేతనాలు ఇవ్వకపోవటాన్ని కూడా ప్రభుత్వం ప్రస్తావించలేదు.

అందుకే సిఐటియు ప్రతినిధివర్గం మహాసభ ముందు కొన్ని డిమాండ్లు పెట్టింది. కిందిస్థాయి వర్కర్ ను ప్రిన్సిపల్ ఎంప్లాయర్ తో లింకు చేయాలని కోరింది. ఔట్ సోర్సింగ్ ను కూడా కాంట్రాక్టుగా చూడాలి. శాశ్వత పనుల్లో ఉన్న కాంట్రాక్టు వర్కర్లను రెగ్యులరైజ్ చేయాలి. ఒకే పని చేసేవారికి సమాన వేతనం ఇవ్వాలని ప్రధాన చట్టంలో చేర్చాలని అడిగింది. కనీస వేతనాలు అమలు చేయాలని కోరింది.

**యజమానుల తిరస్కార ధోరణి :** ప్రిన్సిపల్ యజమాని పెట్టుకున్న కార్మికుడు చేసే పనినే కాంట్రాక్టు కార్మికుడు చేస్తే, ఆ కార్మికుడికి, ప్రిన్సిపల్ యజమాని పెట్టుకున్న కార్మికుడికి వర్తించే వేతనాలు, లీవులు, పనిగంటలు, సామాజికభద్రత, ఇతర సౌకర్యాలు అమలు చేయాలన్న ప్రతిపాదనలను కార్మిక ప్రతినిధులు, రాష్ట్ర ప్రభుత్వాల ప్రతినిధులు అంగీకరించారు. రూల్సులో భాగంగా ఉన్న ఈ సౌకర్యాలను ప్రధాన చట్టంలో చేర్చాలన్నారు. కాంట్రాక్టు కార్మిక చట్టం వర్తింపుకు 20 మంది కార్మికులు ఉండాలన్న నిబంధనను ఎత్తివేయాలన్నారు. దీనికి యజమానుల ప్రతినిధులు అంగీకరించలేదు.

కాంట్రాక్టు చట్టంలోని సెక్షన్ 10(2) ప్రకారం కాంట్రాక్టు లేబర్ ను నిషేధించినట్లయితే, కాంట్రాక్టు కార్మికులను రెగ్యులరైజ్ చేయాలన్న కార్మిక సంఘాల సూచనలను రాష్ట్ర ప్రభుత్వాల ప్రతినిధులు ఆమోదించారు. దీనికి కూడా యజమానులు తమ ఆమోదం తెలపలేదు.

కాంట్రాక్టు వర్కర్లకు చదువు, నైపుణ్యం తక్కువగా ఉంటుంది కాబట్టి పర్మినెంట్ కుదరదని యజమానులు వాదించారు. మరి అటువంటి వాళ్ళను పనిలో పెట్టుకుని ఉత్పత్తి నాణ్యతను ఎందుకు తగ్గిస్తున్నారని సిఐటియు కార్యదర్శి కాశ్మీర్ సింగ్ ప్రశ్నించారు.

**పిండం పెట్టడం కోసం అన్నట్లు జరుగుతున్న ఇండియన్ లేబర్ కాన్ఫరెన్స్ :** ఈ మహాసభను ప్రభుత్వం తూతూ మంత్రంగా జరుపుతుందని సిఐటియు ప్రధాన కార్యదర్శి చర్చలో పాల్గొంటూ విమర్శించారు. త్రైపాక్షికతను మనసావాచా అమలు చేయాలనే నిజాయితీ ప్రభుత్వానికి కొరవడిందన్నారు. లాభాల యావలో కార్మికులకు రావల్సిన ప్రయోజనాలను యజమానులు తిరస్కరిస్తున్నారని చెప్పారు. ఈ వైఖరి కార్మికులకే కాదు, మొత్తం దేశానికి, దాని ఆర్థిక వ్యవస్థకే హాని చేస్తుందన్నారు.

( 'వర్కింగ్ క్లాస్' నుండి )





## ఆర్థిక సంక్షోభం వల్ల వేతనాల పెరుగుదల సగం తగ్గింది

ప్రపంచ ఆర్థిక, ద్రవ్య వ్యవస్థ సంక్షోభం కారణంగా వేతనాల్లో పెరుగుదల సగానికి తగ్గినట్లు అంతర్జాతీయ కార్మిక సంస్థ (ఐఎల్ఓ) విడుదల చేసిన తాజా నివేదిక వెల్లడించింది.

సంక్షోభం నుండి బయట పడేందుకు వేతనాలపై దృష్టి సారించాలని ఐఎల్ఓ డైరెక్టర్ పిలుపునిచ్చారు. ప్రపంచ వ్యాపితంగా 115 దేశాలలో 140 కోట్ల జనాభాలో 94 శాతం వేతన జీవులకు సంబంధించిన సమాచారాన్ని విశ్లేషించారు.

సంక్షోభ కాలంలో వేతనాలు పొందే వారి వేతనాలు 2007లో 2.8 శాతం పడిపోయాయి. 2008లో 1.5 శాతం, 2009లో 0.7 శాతం పడిపోయాయి.

28 దేశాలకుగాను 12 దేశాల్లో 2008లో నిజవేతనాలు పడిపోగా 2009లో ఏడు దేశాల్లో పడిపోయినవి. సంక్షోభం కారణంగా ప్రపంచ దేశాలన్నింటిలో ఫ్యాక్టరీలు మూతపడటం, లక్షల సంఖ్యలో కార్మికులు పనులు పోగొట్టుకోవడం పత్రికల్లో వెల్లడైన విషయం తెలిసినదే.

\*\*\*\* — — \*\*\*\*

వెనిజులా అధ్యక్షులు హ్యూగో ఛావెజ్ కు డిక్రీ ద్వారా చట్టాలు అమలు చేసే అధికారాన్ని డిసెంబర్ 17న పార్లమెంట్ ఆయనకు అప్పగించింది.

వర్షాల వల్ల కొండచరియలు కూలడం వల్ల నష్టపోయిన బాధితులకు సహాయం చేయాలంటే నిధులు వేగంగా జారీ చేయాలి. దేశాన్ని సోషలిస్టు రాజ్యంగా త్వరగా మార్చాలంటే తనకు డిక్రీ అధికారాలు అవసరమని అధ్యక్షుడు ఛావెజ్ కోరారు. ఇప్పుడు డిక్రీలు చేసే అధికారం ఆయనకు లభించింది కాబట్టి ప్రత్యర్థులు తన చట్టాలను అడ్డుకోజాలరని ఆయన చెప్పారు.

ఇంతకు ముందు కూడా 1999, 2001, 2007 సంవత్సరాల్లో జాతీయ అసెంబ్లీ డిక్రీ చేసే అధికారాలను ఛావెజ్ కు కట్టబెట్టింది. అందువల్లనే ప్రజలకు సహాయపడే చట్టాలను ఆయన చేసి ప్రజల అభిమానాన్ని పొంది, పాలన చేయగలిగాడు. గడిచిన 12 సంవత్సరాల్లో ఈ విధంగా డిక్రీ అధికారాలను అప్పగించటం ఇది 4వ సారి.

నూతన కాంగ్రెస్ లో 165 స్థానాలకు గాను 67 సీట్లు ప్రతిపక్షాలకు వెళ్ళాయి.

ప్రధాన చట్టాలు చేయాలన్నా, సుప్రీం కోర్టు తీర్పులను ధృవీకరించాలన్నా మూడింట రెండు వంతుల మెజారిటీ కావాలి. జనవరి నెల నుండి కాంగ్రెస్ లో ప్రతిపక్ష సభ్యులుంటారు. వారి అడ్డుకులను అధిగమించడానికి అధ్యక్షునికి 18 నెలలపాటు డిక్రీలు చేసే ప్రత్యేక అధికారాలను డిసెంబర్ 17న పార్లమెంట్ ఇచ్చింది.

బ్యాంకింగ్ రంగాన్ని ప్రభుత్వ సర్వీస్ గా పేర్కొనే చట్టాన్ని జాతీయ అసెంబ్లీ సభ్యులు ఆమోదించారు. ఆ రంగంలో ప్రభుత్వ

జోక్యాన్ని పెంచేందుకు ఇది తోడ్పడుతుంది. ప్రస్తుతం నిరాశ్రయులైన వేలాది మందికి ప్రభుత్వం గుడారాలు ఏర్పాటు చేస్తోంది. ప్రభుత్వం గృహవసతి నిర్మాణాన్ని వేగవంతం చేసింది.

బ్యాంకింగ్ వ్యవస్థ, ఇరిగేషన్ టెక్నాలజీ, గ్రామాల్లోను, పట్టణాల్లోను భూమిని వినియోగించటం అలాగే దేశ సామాజిక, ఆర్థిక వ్యవస్థకు సంబంధించిన చర్యలను అమలు చేసేందుకు ఛావెజ్ కు ఈ అధికారాలు ఉపయోగపడతాయి.

\*\*\*\* — — \*\*\*\*

స్వచ్ఛంద సంస్థలు, రాజకీయ పార్టీలు విదేశీ నిధులను సేకరించటంపై నిషేధం విధిస్తూ చట్టాన్ని వెనిజులా జాతీయ అసెంబ్లీ డిసెంబర్ 22న ఆమోదించింది. చట్టవ్యతిరేకంగా సేకరించిన మొత్తానికి రెట్టింపుజరిమానా విధించేందుకు ప్రభుత్వానికి అధికారం ఇచ్చింది.

వెనిజులా సార్వభౌమాధికారాన్ని కించపర్చే విధంగా అభిప్రాయాలను బహిరంగంగా తెలియజేసేందుకు విదేశీ సంస్థలను ఆహ్వానించే సంస్థలపైనా, పార్టీలపైనా చట్టం కఠిన చర్యలు తీసుకుంటుంది.

దేశ వ్యతిరేక ప్రకటనలు చేసే సంస్థలపై భారీ మొత్తం పెనాల్టీ విధించటమేకాక రాజకీయ పార్టీలను ఎన్నికలకు అనర్హులుగా ప్రకటిస్తారు.

పార్లమెంట్ సభ్యులు, శాసన సభ్యులు తమ పదవీకాలంలో సొంత పార్టీ నుండి ఫిరాయిస్తే పదవి నుండి సస్పెండు చేసేందుకు వీలు కల్పించే బిల్లును కూడా జాతీయ అసెంబ్లీ ఆమోదించింది.

\*\*\*\* — — \*\*\*\*

17వ ప్రపంచ యువజన, విద్యార్థి ఉత్సవాలు దక్షిణాఫ్రికాలో డిసెంబర్ 13న ప్రారంభమై 17న ముగిసినవి. 126 దేశాలకు చెందిన 15 వందల మందికిపైగా ప్రతినిధులు పాల్గొన్నారు. పెద్ద ప్రదర్శన అనంతరం తుది ప్రకటనను డిసెంబర్ 17న చదివి వినిపించారు.

\*\*\*\* — — \*\*\*\*

లాటిన్ అమెరికా దేశాల్లో పురోగామి శక్తుల గమనాన్ని, ఆసియా ఫసిఫిక్ యుద్ధ ప్రమాదాన్ని ప్రకటన ఎత్తిచూపింది. ఆఫ్రికాలోని ఘర్షణలకు పరిష్కారాన్ని కనుగొనాలని పిలుపు ఇచ్చింది. ఐరోపా యూనియన్ ను విమర్శించింది.

17వ ప్రపంచ యువజనోత్సవాలను క్యూబా విప్లవనేత ఫైడల్ కాస్ట్రోకు, దక్షిణాఫ్రికా వర్ణ వివక్ష వ్యతిరేక పోరాట నేత నెల్సన్ మండేలాకు అంకితమిచ్చారు. ఫైడల్ కాస్ట్రో నూతన తరాలకు పంపిన సందేశాన్ని ఉత్సవాల ప్రారంభం రోజు 13 చదివి వినిపించారు.

డా. పర్వా సత్యనారాయణ



## పోరాడి వేతనాలు పెంచుకున్న బీడీ కార్మికులకు జేజేలు

నిజామాబాద్, ఆదిలాబాద్, మెదక్, కరీంనగర్, వరంగల్ జిల్లాల్లోని అన్ని క్యాటగిరీల బీడీ కార్మికులు 6లక్షల మంది 32 రోజుల నిరవధిక సమ్మె చేయడం వల్ల ప్రభుత్వం దిగివచ్చింది. వేతనాలను సవరిస్తూ 7 నెలలు ముందుగానే ప్రభుత్వం జీవో ఆర్టిసెం 1381, డ్రాఫ్ట్ నోటిఫికేషన్ విడుదల చేసింది. బీడీ రంగంలోని ప్రధాన కార్మిక సంఘాల జెఏసి నాయకత్వంలో బీడీ కార్మికులు సాధించుకున్న గొప్ప విజయం. ఈ డ్రాఫ్ట్ జీవోగా మార్చుకొనేందుకు కూడా ఇదే ఐక్యతా స్ఫూర్తిని కొనసాగించాలి.

కార్మికుల కోర్కెలను యాజమాన్యాలు, రాష్ట్ర ప్రభుత్వం పెడచెవిని పెట్టాయి. గత్యంతరం లేని పరిస్థితుల్లోనే గతంలో ఎన్నడూ లేని విధంగా కార్మికులు ఐక్యంగా సమ్మె చేశారు. బీడీ కంపెనీల యాజమాన్యాలు సమ్మెను విచ్ఛిన్నం చేయడానికి కార్మిక సంఘాలనాయకులపైన, కార్మికులపైన అక్రమ పోలీసు కేసులు పెట్టారు. బలవంతంగా బీడీ కంపెనీలు తెరవడానికి ప్రయత్నించారు. ఎన్నో కుట్రలు చేశారు. అయినా కార్మికులంతా వాటిని తిప్పికొట్టారు. చర్చల పేరుతో కాలయాపన చేసినా, యాజమాన్య అనుకూల సంఘాలతో తప్పుడు ఒప్పందాలు చేసినా కార్మికులు ఏమాత్రం ఖాతరు చేయలేదు. జెఏసి (సిఐటియు, ఎఐటియుసి, ఐఎఫ్టియు, బిఎంఎస్, ఐఎన్టియుసి, టిఎన్టియుసి, ఎఐఎఫ్టియు) సహకారంతో 32 రోజులపాటు సమ్మె చేశారు. కార్మికుల పట్టుదల 32 రోజుల సమ్మెతో నెరవేరింది.

**2006లో ప్రతి 1000 బీడీకి పాయింట్కి రోజుకు 10 పైసలు.**

బీడీ ప్యాకర్కి, నెలసరి వేతనం పొందే కార్మికులకు ప్రతిపాయింట్కు 10 పైసలు ఉన్నది.

**2010 డ్రాఫ్ట్ నోటిఫికేషన్ వివరాలు - బీడీ వర్కర్కి ప్రతి 1000 బీడీకి మూలవేతనం 130 రూ.లు**

క్ర.సం	కట్టకు బీడీల సంఖ్య	ప్యాకింగ్ రకం	నిర్ణయించిన మూలవేతనం-2006	నిర్ణయించిన మూలవేతనం-2010
1	25	ఒకరేపర్కు	71.00	250.00
2	25	ఒకరేపర్+ఒక లేబుల్	81.00	300.00
3	25	ఒకరేపర్+రెండు లేబుల్స్	106.00	350.00
4	20	ఒకరేపర్	92.00	320.00
5	20	ఒకరేపర్+ఒక లేబుల్	92.00	380.00
6	20	ఒకరేపర్+రెండు లేబుల్స్	99.00	450.00
7	15	ఒకరేపర్కు	114.50	350.00
8	15	ఒకరేపర్+ఒకలేబుల్	130.00	420.00
9	15	ఒకరేపర్+రెండు లేబుల్స్	144.00	500.00
10	10	ఒకరేపర్	164.00	500.00
11	10	ఒకరేపర్+ఒక లేబుల్	180.00	650.00
12	10	ఒకరేపర్+రెండు లేబుల్	192.00	750.00

**నెలసరి ఉద్యోగులమూలవేతనం**

పొగాకు పంపిణీదారు/బీడీ పార్సల్	1847.00	4000.00
బట్టివాలా/ప్యాకర్కి	1956.00	4500.00
వాచ్మేన్/పైపిల్లార్/గంపవాలా	1738.00	4500.00
క్లర్కు	2186.00	5500.00
అకౌంటెంట్	2655.00	5500.00
మేనేజర్	4232.00	7000.00
టైపిస్టు/క్యాషియర్	2685.00	

బీడీ వర్కర్, ప్యాకర్ కరువుభత్యం ప్రతి పాయింట్కు ప్రతి రోజు 19 పైసలు, నెలసరి ఉద్యోగులకు నెలకు 5 రూ.లు

**డ్రాఫ్టును జీవోగా మార్చుకోవాలి**

30.11.2006 నాటి వేతనాలు పెంచుతూ డ్రాఫ్ట్, జీవో ఆర్ టి నెం 1381ని లేబర్ కమిషనర్ విడుదల చేశారు. బీడీ కార్మికులకు కరువుభత్యం (ప్రతి పాయింట్కు రోజుకు 10 పైసలు నుండి 19 పైసలుకు నెలసరి ఉద్యోగులకు 5 రూ.లు పెంచింది. కరువుభత్యం విడివిడి సంవత్సరానికొకసారి కాకుండా 6 నెలలకొకసారి ఇవ్వనున్నట్లు తెలిపారు. స్థూలంగా ఈ నోటిఫికేషన్కు కార్మిక సంఘాలు నాయకులు సానుకూలతను వ్యక్తం చేశారు. “ఇల్లు అలకగానే పండుగా కాదు” అలాగే డ్రాఫ్ట్ నోటిఫికేషన్తో సమస్య పరిష్కారమైనట్లు కాదు. రాబోయే 2 నెలల అనుభవం రాష్ట్ర ప్రభుత్వ డ్రాఫ్టులో పెంచిన వేతనాలను సాధించుకోవాలి. కార్మిక సంఘాలకు, అన్ని క్యాటగిరీ కార్మికులని భవిష్యత్లో కూడా ఇదే ఐక్యతను కొనసాగించాలి.

ఎస్.రమ, రాష్ట్ర ప్రధాన కార్యదర్శి

కార్గిల్లోని మాసపత్రిక 26 జనవరి 2011 పాఠకులకు సూతన సంవత్సర శుభాకాంక్షలు



# వినిమయ ధరల సూచిక

(బేస్ 2001 = 100)

సెంటర్ సీరిస్	జూన్	జూలై	ఆగస్టు	సెప్టెంబర్
హైదరాబాద్	166	167	165	166
గుంటూరు	183	184	184	185
విశాఖపట్నం	173	174	175	176
వరంగల్	203	201	200	201
విజయవాడ	181	182	181	181
గోదావరి ఖని	193	197	195	197
<b>రాష్ట్ర సీరిస్</b>				
విజయనగరం	190	192	191	192
రాజమండ్రి	186	189	189	191
జగ్గయ్యపేట	189	191	190	191
తిరుపతి	178	181	179	183
కొత్తగూడెం	185	188	188	189
నిజామాబాద్	190	194	192	193
అలిండియా	174	178	178	179
ఏ.పి.	182	184	183	184

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

## కాలం తెచ్చిన మార్పులు

కవిత

మారుతున్న ఈ కాలంలో  
పస్తున్న మార్పులు?  
మనిషిని మనిషిగా చేస్తుందా?  
లేక రాక్షసునిగా మార్చుతుందా?

అభివృద్ధి చెందిందని కొందరు అనుకుంటున్నారు నిజాని  
కుంభకోణాల్లో, అవినీతిలో చేతం, రాష్ట్రం పుండుకు  
పోతుంది.

అనుకున్నదొకటి, జరుగుతున్నది మరొకటి  
మానవ్యుడు (మనిషి) కంప్యూటర్/ఫోటోకాపీ పరిగెడితే  
ధరలేమో అతాకు వైద్య వెళ్లి చుక్కల్లో చేలి వెళ్లిపోతున్నాయి.  
అనాటి నుండి ఈనాటి వరకు ధనవంతుడు  
ధనవంతుడుగానే ఉంటున్నాడు

పేదోడు, బీదవాడు అడుగుంటిపోతున్నాడు  
కార్మికుడు కష్టాలతో కాలం తప్పదన్నట్లు వెళ్లిపోతున్నాడు  
అనాడు మహాభారతంలో దుష్టాసనుడు ద్రుపదిచీరలాగితే  
అభివృద్ధి సాధించిందనుకుంటున్న ఈనాటి కాలంలో  
మూడూ....

కొరపనాదులుల్లా నేటి మహిళలు చీరలాగి తలియుగ భారతం  
స్వచ్ఛిస్తున్నారు

నాటికి, నేటికి మారిన తీరేమిటి?

వచ్చిన మార్పులు?

యుగాలు మారినా, పాలకులు మారినా దోచుకున్న నీరు  
మారలేదు సోషలిజం వచ్చేనాటికైనా ఈ మార్పును  
సాధించాలి.

గడిచిన సమయంలో మనం చేసింది తక్కువ  
వచ్చే సమయంలో సాధించాల్సింది చాలా ఎక్కువ  
సాంకేతికం కొంత మారుతుంది పొరుగువారికి  
తోడుపడబోయి అనే నివాసంతో ముందుకుకుతూ

మంచుపండిబ గతి మళ్ళీ కనిపించదు  
వెనక్కి వెలిగి చూడకు అలకూ..

సమాజం పట్ల మా బాధ్యతను అనుష్ఠించి  
ప్రతిష్ఠించి కాలంతోపాటు సమస్యలు గుర్తుచేసుకుంటూ..

వార్షిక కాలం బంధువులాంటిది  
వచ్చిన బంధువు ఎల్లాకాలం ఉండరు  
అలాగే 2010 సంవత్సరాన్ని సాగనంపుతూ  
2011 నూతన సంవత్సరానికి స్వాగతం పలుకుతూ

కాలం అనే సమయంలో మునిగిపోకుండా  
అటుపోటులు తక్కువగా గట్టుం చేరాలనే ఆరాటంతో

అవయవాలు ప్రాణంగా-పోరాటలే శివలింగా  
ప్రజలు యొక్క యోగక్షేమాలే మన కర్తవ్యంగా  
ముందుకూ-మునుముందుకూ  
కాలంతోపాటు సాగిపోదాం....

- నర్సయ్య మెదక్



రాష్ట్రంలోని కాంట్రాక్టు, ఔట్సోర్సింగ్ కార్మికుల సమస్యలపై బిఎంఎస్, ఐఎన్ టియుసి, హెచ్ఎంఎస్, ఎఐటియుసి, సిఐటియు, ఎఐయుటియుసి, టిఎన్ టియుసి, ఐఎఫ్ టియులు డిసెంబర్ 7న గాంధీభవన్ (హైదరాబాద్)లో జరిపిన ఐక్య సదస్సు ఏకగ్రీవంగా క్రింది తీర్మానాన్ని ఆమోదించింది.

ప్రభుత్వరంగ పరిశ్రమలతోసహా అన్ని ప్రైవేటు పరిశ్రమల్లో లక్షలాదిమంది కాంట్రాక్టు కార్మికులు మన రాష్ట్రంలో ఉన్నారు. ప్రభుత్వ శాఖల్లో ఔట్సోర్సింగ్ పేరున 4.5 లక్షల మంది కాంట్రాక్టు, ఔట్సోర్సింగ్ ఉద్యోగులు పనిచేస్తున్నారు. 90వ దశకం చివర్లోను, ఈ దశాబద్ధంలో ప్రారంభమైన కంపెనీల్లో దాదాపు కాంట్రాక్టు కార్మికులతోనే నింపుతున్నారు. శాశ్వత పోస్టుల్లో పనిచేస్తున్న ఈ కాంట్రాక్టు కార్మికులందరినీ రెగ్యులరైజ్ చేయకుండా వీరితో బండచాకిరీ చేయించుకుంటున్నది ప్రభుత్వం. వీరికి ప్రభుత్వం నిర్ణయించిన కనీస వేతనాలు అందడం లేదు, పిఎఫ్, ఇఎస్ఐ వంటి సంక్షేమ చట్టాలు దరికిరావు. ప్రమాదాలు జరిగి అంగవైకల్యం వచ్చినా, కార్మికులు మరణించినా పట్టించుకునే దిక్కులేదు. ఇలాంటి పరిస్థితిలో కాంట్రాక్టు, ఔట్సోర్సింగ్ కార్మికులు సమైక్యంగా పోరాడటం తప్ప మరో ప్రత్యామ్నాయం లేదని డిసెంబర్ 7న గాంధీభవన్లో జరిగిన ఐక్య కార్మిక సదస్సు రాష్ట్ర కార్మికలోకానికి పిలుపునిచ్చింది.

ప్రభుత్వం ఆదర్శ యజమానిగా ఉండాలన్న సుప్రీంకోర్టు హితవచనాలను పట్టించుకునే ప్రభుత్వరంగ పరిశ్రమల యాజమాన్యాలు లేవు. రాష్ట్రంలోని కేంద్ర ప్రభుత్వరంగ పరిశ్రమల్లో సుమారు 50 వేల మంది కాంట్రాక్టు కార్మికులుండగా డిఫెన్స్ రంగంలో 4, 5 వేలు, విద్యుత్, ఆర్టీసీ, సింగరేణిలో లక్షమంది కాంట్రాక్టు కార్మికులు సంవత్సరాల తరబడి పనిచేస్తున్నారు. మున్సిపల్, గ్రామపంచాయితీ తదితర స్థానిక సంస్థల్లో లక్షకు పైగా కాంట్రాక్టు కార్మికులు పనిచేస్తున్నారు. వీరిలో అత్యధికులు దళితులు, ఇతర వెనుకబడిన తరగతులవారు. బహుశా రాష్ట్ర స్థూల జాతీయోత్పత్తిలో కాంట్రాక్టు కార్మికులదే ప్రధాన వాట! ఈ కాంట్రాక్టు, ఔట్సోర్సింగ్ కార్మికులందరినీ రెగ్యులరైజ్ చేయాలని ఈ సదస్సు డిమాండ్ చేస్తున్నది.

1957లో జరిగిన 15వ ఇండియన్ లేబర్ కాన్ఫరెన్స్ సూచించిన ప్రకారం కనీస వేతనం లెక్కించి నిర్ణయించడంలో ప్రభుత్వాలు విఫలమౌతున్నాయి. కనీసం ప్రభుత్వ జీవోలను సైతం అమలు చేయించలేకపోతున్నాయి. ప్రభుత్వం బహిరంగంగా కాంట్రాక్టు, పెట్టుబడిదారుల కొమ్ముకాస్తోందని కాంట్రాక్టు కార్మికుల బలంగా నమ్ముతున్నారు. 2009 ఆగస్టులో విడుదలైన జీవో నెం 6 అత్యధిక చోట్ల అమలుకావటంలేదు. అమలు చేయమన్న చోట కార్మికులు వేధింపులకు గురౌతున్నారు. ఆయా పరిశ్రమలు/రంగాల్లోని అధికారులు కాంట్రాక్టుతో కుమ్మక్కౌతున్నారు. అందుకే కాంట్రాక్టు, ఔట్సోర్సింగ్ కార్మికులు ఐక్య ప్రతిఘటనకు సిద్ధంకావాలని ఈ సదస్సు పిలుపునిస్తున్నది.

కేంద్ర ప్రభుత్వ జీవో విడివిడివిడిగా సౌకర్యం కల్పించినా, రాష్ట్ర ప్రభుత్వం కల్పించ నిరాకరిస్తున్నది. పెరుగుతున్న ధరలతో అల్లాడుతున్న కాంట్రాక్టు, ఔట్సోర్సింగ్ కార్మికులకు విడివిడి సౌకర్యం కల్పించాలని డిమాండ్ చేస్తున్నాం.

శాశ్వత కార్మికులతో సమానంగా పనిచేస్తున్న కాంట్రాక్టు కార్మికులకు లీవులు, ఇతర బెనిఫిట్లతోపాటు సమాన వేతనాలివ్వాలని కాంట్రాక్టు కార్మిక చట్టానికి సంబంధించిన రూల్స్లో స్పష్టంగా ఉంది. (రూల్ 25(2)(5)) ఈ విషయాన్నే జీవో నెం 6లో (క్లాజ్ 7) స్పష్టీకరించారు. దీని అమలుకు రాష్ట్రంలోని కాంట్రాక్టు, ఔట్సోర్సింగ్ కార్మికులంతా సమైక్యంగా కదలాలని ఈ సదస్సు పిలుపునిస్తున్నది.

రాష్ట్ర ఆర్థిక వ్యవస్థ నిర్వహణలో కీలకపాత్ర పోషిస్తున్న కాంట్రాక్టు కార్మికులకు గౌరవప్రదమైన వేతనం, పిఎఫ్, ఇఎస్ఐ సౌకర్యాలు అందేలా ప్రభుత్వం తగు చర్యలు చేపట్టాలని ఈ సదస్సు నూతన మంత్రివర్గానికి విజ్ఞప్తి చేస్తున్నది.

2008 సవరణ తర్వాత అన్ని రకాల అన్ని “కోర్” పనుల్లోను విచ్చలవిడిగా కాంట్రాక్టు కార్మికులను వినియోగిస్తున్నారు. అనేకచోట్ల పనులను ఔట్సోర్సింగ్ చేస్తున్నారు. రాష్ట్ర కార్మికోద్యమం దీన్ని ప్రతిఘటిస్తుందని ప్రభుత్వాన్ని హెచ్చరిస్తున్నాం.

క్రింది డిమాండ్ల సాధనకై రాష్ట్రంలోని లక్షలాదిమంది కార్మికులు సమైక్యంగా కదలాలని కోరుతున్నాం.

1) శాశ్వత స్వభావం గల పనులలో శాశ్వత ఉపాధిని కల్పించాలి. కాంట్రాక్టరు మారినా కార్మికులను తొలగించుట/మార్పుట చేయరాదు.

2) సమాన పనికి-సమాన వేతనం చెల్లించాలి. జీవో నెం 6 క్లాజు (7)ను అమలు చేయాలి.

3) 1957 సంవత్సరంలో జరిగిన 15వ ఇండియన్ లేబర్ కాన్ఫరెన్స్ సూచనల మేరకు కనీస వేతనాల నిర్ధారణ జరగాలి.

4) పిఎఫ్, ఇఎస్ఐ, బోనస్ తదితర సౌకర్యాలు కల్పించాలి. అమలు యంత్రాంగం జవాబుదారీతనం వహించాలి.

5) కాంట్రాక్టు కార్మికులకు, రెగ్యులర్ కార్మికులతోపాటు గుర్తింపు యూనియన్ ఎన్నికలలో ఓటు హక్కు కల్పించాలి.

ఈ డిమాండ్ల సాధనకోసం మరోసారి రాష్ట్ర ముఖ్యమంత్రికి అన్ని కార్మిక సంఘాలు కలిసి విజ్ఞాపన పత్రాన్ని వెంటనే ఇవ్వాలని ఈ సదస్సు తీర్మానిస్తున్నది. డిసెంబర్ 31వ తేదీ లోపుగా అన్ని జిల్లా కేంద్రాలల్లో సదస్సులు నిర్వహించాలని, జనవరి మాసంలో జిల్లాలలో కాంట్రాక్టు కార్మికులకు సమస్యల పరిష్కారం కోసం జిల్లా కేంద్రాలలో మరియు పారిశ్రామిక ప్రాంతాలలో ప్రదర్శనలు, ధర్నాలు నిర్వహించాలని ఈ సదస్సు తీర్మానిస్తున్నది. ఫిబ్రవరి, మార్చి మాసాలలో జరిగే అసెంబ్లీ సమావేశాల సందర్భంలో “ఛలో అసెంబ్లీ” కార్యక్రమాన్ని నిర్వహించాలని ఈ సదస్సు తీర్మానించింది.



#### ప్రభుత్వ దగాను ఎండగట్టండి :

గత 12 సంవత్సరాలుగా పనిచేస్తున్న ఐకెపి యానిమేటర్స్ తొలగించేందుకు రాష్ట్ర ప్రభుత్వం పూనుకున్నది. ఉద్యోగభద్రత కల్పించి, కనీస వేతనాలు అమలు చేస్తామని ఇచ్చిన హామీని తుంగలో త్రొక్కింది. యానిమేటర్స్ గా మగవారు పనిచేసేందుకు వీలు లేదంటూ ఆదేశాలు ఇచ్చింది. గ్రామంలోని పొదుపు గ్రూపులకు తోడ్పాటునందించే యానిమేటర్స్ ను కొనసాగించేందుకు బదులు పరీక్షలు పెట్టి వి.ఓ.ఏ.ల నియామకం చేసేందుకు కుట్రలు చేశారు. దీన్ని ఎ.పి.ఐ.కె.పి. యానిమేటర్స్ ఉద్యోగుల సంఘం (సిఐటియు) తీవ్రంగా వ్యతిరేకించింది. ప్రభుత్వం నుండి స్పందన లేకపోవడంతో డిసెంబర్ 15న చలో అసెంబ్లీకి పిలుపునిచ్చింది. వేలాదిమంది యానిమేటర్స్ హైదరాబాద్ కు తరలివచ్చారు. రాష్ట్రప్రభుత్వ పోలీసు యంత్రాంగం ఉద్యమకారులపై నిర్బంధం మోపింది. పోలీసుల దాడిలో యూనియన్ రాష్ట్ర అధ్యక్ష, ప్రధాన కార్యదర్శులు జి.ధనలక్ష్మిలు, కె.ధనలక్ష్మిలు తీవ్రంగా గాయపడ్డారు. ఖమ్మం జిల్లా బూర్గుంపాడు మండల కార్యదర్శి కమల్ బీని జుగుప్సాకరంగా అవమానపర్చారు. వరంగల్ జిల్లా కార్యకర్త ఐలేష్ కాలు విరిచారు. ఇంకా నేకమంది కార్యకర్తలను కొట్టి గాయపర్చారు.

#### విస్తృత సంఘీభావం కూడగడదాం :

ప్రభుత్వ దాడిని నిరసిస్తూ డిసెంబర్ 15 అర్ధరాత్రి నుండి ఇంరాపార్కు వద్ద బైరాయింపు చేశారు. 16న పెద్దఎత్తున నిరస ధర్నా జరిగింది. తెలుగుదేశం, సిపిఎం, పిఆర్పి తదితర పార్టీల శాసనసభ్యులు, పి.డి.యచ్., యం.ఎల్.సి.లు శిబిరాన్ని సందర్శించి సంఘీభావం

తెలిపాయి. సిపిఎం రాజ్యసభ సభ్యులు బృందాకరత్ శిబిరాన్ని సందర్శించి దాడిని ఖండించారు. సిఐటియు అఖిలభారత శ్రామిక మహిళా కన్వీనర్ డా॥ హేమలతలు దాడిలో గాయపడిన నాయకులను పరామర్శించి, మద్దతు తెలిపారు. వివిధ ట్రేడ్ యూనియన్లు, ప్రజాసంఘాలు యానిమేటర్స్ పోరాటానికి అండగా నిలిచాయి. ప్రభుత్వ దుర్మార్గ, పైశాచికత్వాన్ని దినపత్రికలు, ఎలక్ట్రానిక్ మీడియా పెద్దఎత్తున ఎక్స్ పోజ్ చేశాయి. రాష్ట్ర వ్యాప్తంగా యానిమేటర్స్ పోరాటానికి సంఘీభావం వ్యక్తమైంది.

#### మంత్రి హామీతో తాత్కాలిక వాయిదా :

డిసెంబర్ 16న అసెంబ్లీలో యానిమేటర్స్ సమస్యలను పరిష్కరించాలని ప్రతిపక్షాలు ప్రభుత్వంపై ఒత్తిడి తెచ్చాయి. మహిళలపై జరిగిన పోలీసు దమనకాండను ముక్తకంఠంతో ఖండించాయి. యానిమేటర్స్ సంఘం నాయకులతో రాష్ట్ర ప్రభుత్వం తరపున సమాచార ప్రసారశాఖమంత్రి శ్రీమతి డి.అరుణ చర్చలు జరిపారు. యానిమేటర్స్ ఉద్యోగభద్రతకు ప్రమాదం తెచ్చేలా సెర్చ్ అధికారులు డిసెంబర్ 17, 18 తేదీలలో నిర్వహించతపెట్టిన పరీక్షను నిలుపుదల చేస్తున్నట్లు మంత్రిగారు ప్రకటించారు. ప్రస్తుతం పనిచేస్తున్న యానిమేటర్స్ ను తొలగించబోమని హామీ ఇచ్చారు. సమస్యలపై సంబంధిత మంత్రి గారి సమక్షంలో పూర్తిస్థాయిలో డిసెంబర్ 25లోగా మళ్ళీ చర్చలు జరుపుతామని తెలిపారు. ఇది ఐక్యంగా సమరశీలంగా పోరాడిన యానిమేటర్స్ సాధించిన పాక్షిక విజయం. ఈ నేపథ్యంలో హైదరాబాద్ లో జరుగుతున్న నిరసన పోరాటాన్ని తాత్కాలికంగా వాయిదా వేయాలని యూనియన్ రాష్ట్ర కమిటీ నిర్ణయించింది.

#### హామీ నిలబెట్టుకోకపోతే పోరాటం తప్పదు :

ఇప్పటికైనా 2010 జూలై 2010 22న రాష్ట్ర ప్రభుత్వం - సెర్చ్ సి.ఇ.ఓ.గారు ఇచ్చిన హామీలను అమలు చేయాలి. యానిమేటర్స్ ఉద్యోగభద్రతకు ముప్పు తెచ్చే చర్యలను పూర్తిగా విడనాడాలి, ఆడ-మగ తేడాలేకుండా 12 సంవత్సరాలుగా పొదుపు గ్రూపులకు సేవలందిస్తున్న యానిమేటర్స్ ను విఓఏలుగా నియమించాలి. యానిమేటర్ల మనోభావాలను ప్రభుత్వం గుర్తించాలి. సమస్యలు పరిష్కరించాలి. ప్రభుత్వం యానిమేటర్స్ ను కొనసాగించేందుకు, కనీస వేతనాలు అమలు చేసేందుకు సిద్ధంకాకపోతే తిరిగి యానిమేటర్స్ మరో పోరాటానికి సన్నద్ధం కాకతప్పదని హెచ్చరిస్తున్నాం. న్యాయమైన మా పోరాటానికి పొదుపు గ్రూపు మహిళలందరూ మద్దతివ్వాలని కోరుతున్నాం.



ఒక మంచి ఒప్పందాన్ని యునైటెడ్ ఎలక్ట్రిసిటీ ఎంప్లాయిస్ యూనియన్ వారు కాంట్రాక్టు (బెట్ సోర్సింగ్) ఉద్యోగులకు వర్తించే విధంగా సాధించారు. పాఠకుల కోసం ఆ మినిట్స్ సారాంశాన్ని అందిస్తున్నాం.

యునైటెడ్ ఎలక్ట్రిసిటీ ఎంప్లాయిస్ (రి నెం బి 1829)కి ఎపి ట్రాన్స్ కో, ఎపి డిస్కంలతో జాయింట్ కమీషనర్ ఆఫ్ లేబర్ సమక్షంలో జరిగిన మీటింగ్ మినిట్స్.

సబ్ ఇంజనీర్లు, ఎల్ డి సి/టైపిస్టు/కంప్యూటర్ ఆపరేటర్స్, వాచ్ మెన్లు, జూనియర్ లైన్ మెన్లు, సబ్ స్టేషన్ ఆపరేటర్లు (33/11 కెవి, 132 కెవి, 220 కెవి) బెట్ సోర్సింగ్ గా ఉన్నవారు, కాంట్రాక్టు లేబర్ పర్మినెంట్ వర్కర్ల పనినే చేస్తున్న వారికి ఎపి కాంట్రాక్టు లేబర్ (ఆర్ & ఎ) రూల్స్ 1971 రూల్ 25(వి) (ఎ) ప్రకారం చెల్లించటంలేదని యూనియన్ ఆరోపించింది.

ఈ సమస్యపై 19.11.2010, 7.12.2010 లలో జాయింట్ మీటింగ్స్ జరిగాయి. 7.12.2010న జరిగిన ఈ కేడర్ లో పనిచేసే కాంట్రాక్టు వర్కర్స్, పర్మినెంట్ వర్కర్ల వివరాలు తెలుపాలని కోరింది.

#### ఎపి ట్రాన్స్ కో ఇచ్చిన వివరాలు

కేటగిరీ	రెగ్యులర్ వర్కర్స్	కాంట్రాక్టు వర్కర్స్ (బెట్ సోర్సింగ్)
సబ్ ఇంజనీర్లు,	33	1691
ఎల్ డి సి & టైపిస్టు, కంప్యూటర్ ఆపరేటర్స్	99	390
వాచ్ మెన్స్	72	2335
డ్రైవర్స్	36	164
జెఎల్ఎం & ఎఎల్ఎం	138	2290

#### ఎపి ఇపి డి సి ఎల్ ఇచ్చిన వివరాలు

సబ్ ఇంజనీర్లు,	369	11
ఎల్ డి సి & టైపిస్టు, కంప్యూటర్ ఆపరేటర్స్	431	200
వాచ్ మెన్స్	200	48
డ్రైవర్స్	28	45
జెఎల్ఎం & ఎఎల్ఎం	2365	1729

#### ఎపి ఎస్ పి డి సి ఎల్ ఇచ్చిన వివరాలు

సబ్ ఇంజనీర్లు,	520	26
ఎల్ డి సి & టైపిస్టు, కంప్యూటర్ ఆపరేటర్స్	589	787
వాచ్ మెన్స్	209	942
డ్రైవర్స్	51	92
జెఎల్ఎం & ఎఎల్ఎం	4602	3124

#### ఎపి సి పి డి సి ఎల్ ఇచ్చిన వివరాలు

సబ్ ఇంజనీర్లు,	706	-
ఎల్ డి సి & టైపిస్టు, కంప్యూటర్ ఆపరేటర్స్	719	514
వాచ్ మెన్స్	313	-
డ్రైవర్స్	89	-
జెఎల్ఎం & ఎఎల్ఎం	3600	-



**ఎపి ఎన్పిడిసిఎల్ ఇచ్చిన వివరాలు**

సబ్ ఇంజనీర్లు,	311	-
ఎల్డిసి&టైపిస్టు, కంప్యూటర్ ఆపరేటర్స్	357	300
వాచ్మెన్స్	181	795
డ్రైవర్స్	103	40
జెఎల్ఎం&ఎఎల్ఎం	3608	2740

డిస్కాం మేనేజ్మెంట్ రెగ్యులర్, కాంట్రాక్టు (ఔట్సోర్సింగ్) కార్మికులు ఒకే విధమైన పని చేస్తున్నట్లు అంగీకరించింది. వారి వద్ద పర్మినెంట్, కాంట్రాక్టు కార్మికుల ఖచ్చితమైన వివరాలు లేవని తెలిపింది.

అన్స్కెల్డ్, సెమిస్కెల్డ్, స్కెల్డ్ పనిని డిస్కాంలో రెగ్యులర్ పనివారివలనే కాంట్రాక్టు వర్కర్స్ చేస్తున్నారని తెలిపారు. రెగ్యులర్ ఉద్యోగులు అలాగే కాంట్రాక్టు వర్కర్స్ డ్రైవింగ్ పనిచేస్తున్నారు. డ్రైవర్ పనిచేసే కాంట్రాక్టు వారికి స్కెల్డ్ కేటగిరీకి రిఫర్ చేశామన్నారు. కంప్యూటర్ ఆపరేటర్స్ను కూడా స్కెల్డ్ కేటగిరీకి రిఫర్ చేశామన్నారు. సబ్ ఇంజనీర్లు, టెక్నికల్ అసిస్టెంట్లు, కంప్యూటర్ ఆపరేటర్లు, టెలిఫోన్ ఆపరేటర్లు (స్కెల్డ్), టైపిస్టు, సిబిడి గ్యాంగ్మేన్, బిల్లింగ్ క్లర్క్, బిల్ కలెక్టరు, సబ్స్టేషన్ ఆపరేటర్లు స్కెల్డ్ వర్కర్స్గా రిఫర్ చేసినట్లు తెలిపారు.

ఐటిఐ క్వాలిఫికేషన్ ఉన్న ఆపరేటరు, పోల్టుపోల్ వర్కర్, డిస్ట్రిబ్యూషన్ వర్కర్, స్పాట్ బిల్లింగ్ వర్కర్, మీటర్ రీడర్ మరియు ల్యాబ్ టెక్నిషియన్లు సెమి స్కెల్డ్ వర్కర్స్గా రిఫర్ చేయబడ్డారన్నారు. ఆఫీస్ అసిస్టెంట్స్, వాచ్ అండ్ వార్డ్, సెక్యూరిటీ గార్డ్స్, స్వీపర్, హౌస్ కీపింగ్ అటెండెంట్ అన్స్కెల్డ్ వర్కర్స్గా రిఫర్ చేయబడ్డారని అన్నారు.

కాంట్రాక్టు వర్కర్స్కు ఏ పేరున ఉన్నా వారు రెగ్యులర్ వర్కర్ల పనిచేస్తుంటే పర్మినెంట్ కార్మికుల చేస్తున్న పని వారీగానే గుర్తించి ఆ వేతనాన్ని ఇవ్వటానికి అంగీకరించారు.

కాంట్రాక్టు ఉద్యోగులు (ఔట్సోర్సింగ్) రెగ్యులర్ కార్మికుల పనిచేసే వారికి 25 (ఏ)(ఎ) ఎపి కాంట్రాక్టు లేబర్ (రెగ్యులరైజేషన్ & ఎబాలిషన్) రూల్, 1971 ప్రకారం-అదే వేతనాన్నిస్తారు.

**రూల్స్ లో ఇలా ఉంది**

“ప్రిన్సిపల్ ఎంప్లాయిర్ తనే స్వయంగా నియమించుకున్న కార్మికులు చేసే పనిని కాంట్రాక్టు కార్మికులతో చేయిస్తే, వేతనాల రేట్లు, సెలవులు, పనిగంటలు, ఇతర షరతులు కాంట్రాక్టు వర్కర్స్లకు కూడా తాను స్వయంగా నియమించుకున్న కార్మికుల వలెనే వర్తిస్తాయి.”

ఎపి ట్రాన్స్ కో మరియు ఎపి డిస్కాం రూల్ నెం (ఏ) (బి) - ఎపి కాంట్రాక్టు లేబర్ (ఆర్.ఏ) రూల్స్, 1971 ప్రకారం చెల్లిస్తున్నాయి. దీన్ని ఇరుపక్షాలు అంగీకరించాయి. ఎపి ట్రాన్స్ కో, ఎపి డిస్కాంలో కాంట్రాక్టు ఉద్యోగులకు (ఔట్సోర్సింగ్) కూడా ఇదే విధంగా రెగ్యులర్ ఎంప్లాయిల పనిచేసే వారికి పెట్టబడిన పేర్లు ఏమైనప్పటికీ (డిజిగ్నీషన్స్) వారు చేస్తున్నది కూడా రెగ్యులర్ కార్మికులు చేస్తున్న పనే. ఈ కాంట్రాక్టు (ఔట్సోర్సింగ్) కార్మికులకు కూడా రెగ్యులర్ ఉద్యోగుల వేతనాలే, పని షరతులే వర్తిస్తాయి. పై అంశాలనుబట్టి ఎపి ట్రాన్స్ కో, ఎపి డిస్కాం యాజమాన్యాలు రెగ్యులర్ వర్కర్స్కు చెల్లించే విధంగా కాంట్రాక్టు (ఔట్సోర్సింగ్) వర్కర్లకు కూడా 30 రోజుల్లో ఈ వేతనాలు చెల్లించాలి.

JOINT COMMISSIONER OF LABOUR-I

Signature along with Cell Phone Nos

Sri D.Suri Babu President

Sri K. Eswararao Vice President

Sri N. Venkateswarlu General Secretary

Sri T.V.Raghava Rao General Manager, Indl, Relations&Legal Cell CPDCL

Sri G.Veeramallu Chief General Manager APNPDCL, Waranagl

Sri U.K.V.R.K. Raju Dy General Manager IRAPEPDCL, Visakha

Smt. Ch.Mary Prasuna Dy Secretary, Indl, Relations&Regulation

AP Transco, Hyderabad

9290/88305  
9490098681  
9490098682  
9490612000  
949011227  
949012166  
9490153056



**సిబిటియు అధ్యర్థంలో జరిగిన రౌండ్ టేబుల్ సమావేశంలో ఆమోదించిన తీర్మానం**

కనీస వేతనాలు నిర్ణయించాలని, బకాయి పారితోషికాలు చెల్లించాలని, ఇతర సమస్యల పరిష్కారం కోసం డిసెంబర్ 13 నుండి రాష్ట్ర వ్యాప్తంగా ఆశ వర్క్స్ సమ్మె చేస్తున్నారు. ప్రభుత్వం సమస్య పరిష్కారం కోసం కృషి చేయకుండా నిర్లక్ష్యంగా వ్యవహరిస్తున్నది. తక్షణమే ప్రభుత్వం జోక్యం చేసుకొని 'ఆశ'ల డిమాండ్లు నెరవేర్చాలని డిసెంబర్ 21న జరిగిన రౌండ్ టేబుల్ సమావేశం డిమాండ్ చేసింది.

ప్రతి వెయ్యి జనాభాకు ఒక ఆషా వర్కర్ చొప్పున రాష్ట్రంలో 70,700 మంది ఉన్నారు. నెలంతా పని చేస్తే రూ.400 నుండి రూ.1200/- లు వస్తాయి. కానీ రూ.500లకు మించి చెల్లించడం లేదు. అంతకంటే తక్కువ పనిచేస్తే తక్కువే చెల్లిస్తున్నారు. ఇవి కూడా నెలనెలా చెల్లించుటలేదు. నెలలో 4, 5 సార్లు పి.హెచ్.సి.లకు వెళ్లటం వలన వస్తున్న కొద్దిపాటి ఆదాయం టి.ఎ., డి.ఎ. లకే ఖర్చు అవుతుంది. నెలలో ఆఖరి మంగళవారం "ఆశాడే" (సమావేశం) సందర్భంగా కేవలం రూ.40/- (ఐస్ ఛార్జీలు, భోజనం కొరకు) చెల్లిస్తున్నారు. పట్టణాల్లో, పి.హెచ్.సి. ఉన్న గ్రామంలో ఇవి కూడా చెల్లించడం లేదు. ఇందులో ఎస్సీ, ఎస్టీ, బిసి లు అత్యధిక మంది ఉన్నారు. ఏజెన్సీలో 8,500 మంది పనిచేస్తున్నారు. వీరికి పారితోషికాలతో పాటు 400 గౌరవ వేతనం చెల్లిస్తున్నారు. 6నెలలు బకాయిలున్నాయి

రాష్ట్ర ప్రభుత్వం ప్రజారోగ్యాన్ని ప్రైవేటీకరించే చర్యలను విడనాడలేదు. బడ్జెట్ను పిహెచ్.సి.లకు పెంచడంలేదు. అరకొర మందుల సరఫరా చేస్తున్నది. ఖాళీ పోస్టులను భర్తీ చేయడం లేదు. ఆరోగ్య కార్యకర్తల పోస్టులు ఖాళీగా వుండటం వల్ల ప్రజలకు మెరుగైన సేవలు అందడం లేదు. ఈ పరిస్థితుల్లో అరకొర సౌకర్యాలతో ఆశాలు మెరుగైన కృషి చేస్తున్నారు. వీరిని ప్రోత్సహించాల్సింది పోయి, నిర్ణయించిన పారితోషికాలను కూడా ఇవ్వకుండా ఆశాలను ఇబ్బందులకు గురి చేస్తున్నారు.

**ప్రభుత్వం ఇటీవల పారితోషికాలు చెల్లింపులలో కోతలు విధించింది. :** ❖ పల్స్ పోలియోకు చెల్లించే రూ.75/-ల నుండి రూ.50/-లకు తగ్గించి 25 రూపాయల కోత పెట్టారు. ❖ ట్యూబెక్టమీకి చెల్లించే రూ.150/-లను రూ. 50/-లకు తగ్గించి రూ.100/-కు కోత పెట్టారు. ❖ ప్రైవేట్ ఆసుపత్రులలో డెలివరీ కేసులకు గతంలో రూ.150/-లు చెల్లించేవారు. కాని గత ఏడాది నుంచి ఏమీ ఇవ్వటం లేదు. గర్భవతిని వెంటబెట్టుకొని ప్రభుత్వ ఆసుపత్రికి తీసుకెళ్ళాలి. డెలివరీ అయిన తర్వాత 48 గం||లు తల్లి బిడ్డలను పరీక్షించి బిడ్డకు మురుపాలు పట్టించినట్లు అక్కడున్నటువంటి డాక్టర్ సర్టిఫికేట్ ఇస్తే అప్పుడు పారితోషికం చెల్లిస్తామంటున్నారు (రూ.200). టి.ఎ., డి.ఎ. లు లేవు. గతంలో ప్రైవేటు లేక ప్రభుత్వ ఆసుపత్రికి వెళ్ళే విధంగా మోటివేట్ చేస్తే సరిపోయేది.

**అరకమైన చెల్లింపులు లేని పనులు-ఉచిత సేవలు:** ❖ హాస్ హోల్డ్ సర్వే (10-15 రోజులు పడుతుంది. ప్రతి ఇంటిలో 65 రకాల పనులు సేకరించాలి). ❖ లెప్రసీ కేసు గుర్తించి నమోదు చేయించటం. ❖ జనన నమోదు ❖ మరణ నమోదు ❖ వివాహ నమోదు ❖ గ్రామ శానిటేషన్ (మురుగువున్న చోట బ్లీచింగ్ చల్లాలి) ❖ వాటర్ ట్యాంకర్స్ లో బ్లీచింగ్ కలపాలి. 8. రక్త పరీక్షలు సీ మలేరియాను నిర్ధారించటం. ❖ గర్భవతి అవునో కాదో తెలియజేసే పరీక్ష చేయడం (యూరిన్). ❖ 104కు పేషెంట్లను సమీకరించటం. ❖ ప్రతి రోజు ఇంటింటికి వెళ్ళి ప్రజల ఆరోగ్య వివరాలు తెలుసుకొని అధికారులకు సమాచారం అందించడం (హౌస్ టోకెన్) ❖ ఎ.ఎన్.ఎంకు నిత్యం అందుబాటులో వుండడం. ❖ ఆరోగ్య మిత్ర వచ్చినపుడు సమావేశానికి హాజరవ్వడం, గులను సమీకరించడం.

**మూండ్స్:** ❖ కనీస వేతనాలకు తగ్గకుండా వేతనాలు నిర్ణయించాలి. ❖ బకాయిలు వెంటనే చెల్లించాలి. ❖ ఆషా డే రోజు టి.ఎ., డి.ఎ. రూ.100/- లు చెల్లించాలి. ❖ ప్రభుత్వమే ఆషాల పేరుతో వ్యక్తిగత బ్యాంక్ ఎకౌంట్ ఓపెన్ చేయాలి. ❖ ప్రమాద బీమా సౌకర్యాన్ని కల్పించాలి. ❖ సంవత్సరానికి రెండు జతల యూనిఫాం, మెడికల్ కిట్స్ ఇవ్వాలి. ❖ తొలగింపులు, వేధింపులు అరికట్టాలి. ❖ ఎం.పి.హెచ్.డబ్ల్యు. శిక్షణ పొందిన ఆశాలను రెండవ ఎ.ఎన్.ఎం.లు గా నియమించాలి. ❖ పి.హెచ్.సి.లలో వైద్య సౌకర్యాలు మెరుగుపర్చాలి, ప్రజలకు సరిపడా మందులు సరఫరా చేయాలి.

సిబిటియు ఉపాధ్యక్షురాలు పి.రోజా అధ్యక్షతన తీర్మానం ప్రవేశపెట్టారు. టి.జ్యోతి-బద్వా, వి.వెంకటేశ్వర్లు-వ్య.కా.సం., పాలడుగు స్కూర్-మున్సిపల్, వంగూరి రాములు-గ్రామసేవకుల సంఘం, కె.బలరాం-మెడికల్ & హెల్త్, కె.ఉమామహేశ్వరరావు-హమాలీ గంగం, భూపాల్, యాటల సోమన్న - సిబిటియు, అంగన్ వాడీ, బీడీ, మధ్యాహ్న భోజన కార్మికుల రాష్ట్ర కమిటీలు సంఘీభావాన్ని విప్పాయి.





కా. బృందాకారత్



కా. తపన్ సేన్



కా. ఎ.కె. పద్మనాభన్



# కళింగ

KLVO 2A 444

మాసపత్రిక



## 2011

# HAPPY NEW YEAR

### JANUARY

S	30	2	9	16	23
M	31	3	10	17	24
T		4	11	18	25
W		5	12	19	26
T		6	13	20	27
F		7	14	21	28
S	1	8	15	22	29

### FEBRUARY

S		6	13	20	27
M		7	14	21	28
T	1	8	15	22	
W	2	9	16	23	
T	3	10	17	24	
F	4	11	18	25	
S	5	12	19	26	

### MARCH

S		6	13	20	27
M		7	14	21	28
T	1	8	15	22	29
W	2	9	16	23	30
T	3	10	17	24	31
F	4	11	18	25	
S	5	12	19	26	

### APRIL

S		3	10	17	24
M		4	11	18	25
T		5	12	19	26
W		6	13	20	27
T		7	14	21	28
F	1	8	15	22	29
S	2	9	16	23	30

### MAY

S	1	8	15	22	29
M	2	9	16	23	30
T	3	10	17	24	31
W	4	11	18	25	
T	5	12	19	26	
F	6	13	20	27	
S	7	14	21	28	

### JUNE

S		5	12	19	26
M		6	13	20	27
T		7	14	21	28
W	1	8	15	22	29
T	2	9	16	23	30
F	3	10	17	24	
S	4	11	18	25	

### JULY

S	31	3	10	17	24
M		4	11	18	25
T		5	12	19	26
W		6	13	20	27
T		7	14	21	28
F	1	8	15	22	29
S	2	9	16	23	30

### AUGUST

S		7	14	21	28
M	1	8	15	22	29
T	2	9	16	23	30
W	3	10	17	24	31
T	4	11	18	25	
F	5	12	19	26	
S	6	13	20	27	

### SEPTEMBER

S		4	11	18	25
M		5	12	19	26
T		6	13	20	27
W		7	14	21	28
T	1	8	15	22	29
F	2	9	16	23	30
S	3	10	17	24	

### OCTOBER

S	30	2	9	16	23
M	31	3	10	17	24
T		4	11	18	25
W		5	12	19	26
T		6	13	20	27
F		7	14	21	28
S	1	8	15	22	29

### NOVEMBER

S		6	13	20	27
M		7	14	21	28
T	1	8	15	22	29
W	2	9	16	23	30
T	3	10	17	24	
F	4	11	18	25	
S	5	12	19	26	

### DECEMBER

S		4	11	18	25
M		5	12	19	26
T		6	13	20	27
W		7	14	21	28
T	1	8	15	22	29
F	2	9	16	23	30
S	3	10	17	24	31

**January:** 1 New Year, 14 Bhogi, 15 Sankranti, 26 Republic Day **March:** 2 Mahasivaratri, 19 Holi, **April:** 4 Ugadi, 12 Sri Ram Navami, 14 B.R. Ambedkar's Birthday, 22 Good Friday, **August:** 15 Independence Day, 31 Ramzan (ID-UL-FITR) **September:** 1 Vinayaka Chavithi **October:** 6 Vijayadasami, 26 Deepavali, **November:** 7 Bakrid (ID-UL-ZUHA) **December:** 6 Moharram

1. Gandhi Jayanthi, Sunday 02-10-2011

2. Chistmas, Sunday 25-12-2011





ಮಹನು ಫೌಂಡೇಷನ್  
ಪುಸ್ತಕಾಲ ಪರಿಶೀಲನಾವರ್ಟಿಕ

ಪುಸ್ತಕಂ ಸಂಖ್ಯಾ	KLV01A 644
ಪುಸ್ತಕಂ ಪೆರು	ಗ್ರಂಥಾಲಯ
ತಾರೀಖು	25-8-2023
ಮುಂದು ಅಕ್ಕ	yes
ವೆತುಕ ಅಕ್ಕ	yes
ಮೊತ್ತಂ ಪೆಣೆಲು	37
ಪೆರ್ದ ನೇಜಾ ಪೆಣೆಲು	no
ಖಾಕೆ ಪೆಣೆಲು	no
ಲೆಡಿ ಪೆಣೆಲು	no
ಕಯಾರು ವೆಪೆತದಿ	monika
ಪೆಣೆಲು ಖಡದಿಪೆತದಿ	monika
ಸ್ಕಾನ್ ವೆಪೆತದಿ	monika
ಪರಿಕ್ಷೆ ವೆಪೆತದಿ	MANASA
ಪೆಣೆಲು ಪರಿಚಾಪೆತದಿ	
ಲೇಂದಿಂಗು ವೆಪೆತದಿ	
ಪ್ಯಾಕಿಂಗು ವೆಪೆತದಿ	
ಸ್ಕಾನ್ ವೆಪೆತದಿ	
ಕವುಲು	no
ಪರಿಸ್ಥಿತಿ	good